

फूल नहीं  
रग  
बोलते हैं



कैदारनाथ अग्रवाल

फूल नहीं, रंग बोलते हैं

केदारनाथ अग्रवाल



साहित्य भंडार  
इलाहाबाद 211 003

ISBN : 978-81-7779-191-5

✽

प्रकाशक

साहित्य भंडार

50, चाहचन्द, इलाहाबाद-3

दूरभाष : 2400787, 2402072

✽

लेखक

केदारनाथ अग्रवाल

✽

स्वत्वाधिकारिणी

ज्योति अग्रवाल

✽

संस्करण

साहित्य भंडार का

प्रथम संस्करण : 2009

✽

आवरण एवं पृष्ठ संयोजन

आर० एस० अग्रवाल

✽

अक्षर-संयोजन

प्रयागराज कम्प्यूटर्स

56/13, मोतीलाल नेहरू रोड,

इलाहाबाद-2


✽

मुद्रक

सुलेख मुद्रणालय

148, विवेकानन्द मार्ग,

इलाहाबाद-3



मूल्य : 250.00 रुपये मात्र

फूल नहीं, रंग बोलते हैं



## प्रकाशकीय

इस संकलन का प्रकाशन 'साहित्य भंडार' के प्रथम संस्करण के रूप में सम्पन्न हो रहा है। केदारजी के उपन्यास 'पतिया' को छोड़कर, उनके शेष समस्त लेखन को प्रकाशित करने का गौरव भी 'साहित्य भंडार' को प्राप्त है। केदारनाथ अग्रवाल रचनावली (सं० डॉ० अशोक त्रिपाठी) का प्रकाशन भी 'साहित्य भंडार' कर रहा है।


एक तरह से केदार-साहित्य का प्रकाशक होने का जो गौरव 'साहित्य-भंडार' को मिल रहा है उसका श्रेय केदार-साहित्य के संकलन-संपादक डॉ० अशोक त्रिपाठी को जाता है उसके लिए 'साहित्य-भंडार' उनका आभारी है। यह गौरव हमें कभी नहीं मिलता यदि केदार जी के सुपुत्र श्री अशोक कुमार अग्रवाल और पुत्रवधू श्रीमती ज्योति अग्रवाल ने सम्पूर्ण केदार-साहित्य के प्रकाशन का स्वत्वाधिकार हमें नहीं दिया होता। हम उनके कृतज्ञ हैं।

भाई आर. एस. अग्रवाल ने इस संकलन को कलात्मक सज्जा प्रदान किया इसके लिए उनका आभार।

सतीशचन्द्र अग्रवाल

विभोर अग्रवाल

2009



*सतीशचन्द्र अग्रवाल*

## मेरी ये कविताएँ

प्रस्तुत संकलन में संग्रहीत मेरी सभी नयी और पुरानी कविताएँ एक स्थान पर एक साथ मिलेंगी। इस संकलन की यही उपादेयता है।

पहले भी मेरे तीन काव्य-संकलन प्रकाशित हो चुके हैं। अब उनमें से एक भी उपलब्ध नहीं है। यह संकलन उस कमी की पूर्ति करता है। इसमें वे कविताएँ भी हैं जो उन संकलनों में थीं। कुछ हैं—सब नहीं।

इस संकलन में कविताओं का रचना-काल भी दे दिया गया है। इससे सहृदय पाठकों को मेरे कृतित्व का विकास-क्रम सहज ही प्राप्त हो सकेगा। इस विकास-क्रम के बल पर मेरे कृतित्व का ऐतिहासिक मूल्यांकन भी हो सकेगा।

कविताओं का चयन इस दृष्टि से किया गया है कि मेरे अब तक के पूरे कृतित्व का पूरा बोध-चित्र इस संकलन द्वारा प्राप्त हो सके।

इस संकलन का नाम इसी में संग्रहीत एक कविता के नाम पर रखा गया है।

मैं नहीं बता सकता—न मुझे याद है—कि इन कविताओं की रचना किन परिस्थितियों में हुई थी। इस अभाव के बावजूद मेरी प्रत्येक कविता मेरी तत्कालीन रचना-प्रक्रिया को थोड़ा-बहुत अवश्य व्यक्त करेगी। मैं इस रचना-प्रक्रिया की खोज का दायित्व अपने पाठकों पर छोड़ता हूँ।

बहुत पहले, मैं जो लिखना चाहता था वह नहीं लिख पाता था। कठिनाई होती थी। कविता नहीं बन पाती थी। कभी एक पंक्ति ही बन पाती थी। कभी अधूरी ही पड़ी रह जाती थी। तब मैं अपने में कवित्व की कमी समझता था। खीझकर रह जाता था। औरों को धड़ल्ले से लिखते देखकर अपने ऊपर क्षुब्ध होता था। मौलिकता की कमी महसूस करता था। तब मैं यह न जानता था कि कविता भीतर, बनी-बनायी नहीं रखी रहती। मैं समझता था कि वह कवि के हृदय में—मस्तिष्क में—

सहज-सँवरे रूप में पहले से रखी रहती है। प्रतिभावान कवि उसे भीतर से बाहर ले आता है। कितना गलत था मेरा विचार! कितनी गलत थी मौलिकता की मेरी धारणा!

जैसे-जैसे समय बीतता गया, मैं विचार और विवेक में बढ़ता गया और गलत से सही की ओर चलता गया। यथार्थ और वास्तविकता को क्रमशः समझता गया। यह समझ और जीवन-दृष्टि संघर्ष और द्वन्द्व से आयी। अपने इन्द्रिय-बोध से मैंने बहिर्जगत् का ज्ञान प्राप्त किया। मेरा इंद्रिय-बोध मेरे हृदय और मस्तिष्क में पहुँचा। जहाँ उद्वेल हुआ। अनुभूत जीवन से बने व्यक्तित्व से, उस उद्वेल में, मेरे इंद्रिय-बोध का सम्पर्क हुआ और वह उससे समन्वित हुआ। उस सम्पर्क और समन्वय के समय मेरा इंद्रिय-बोध एक दिशा पाने लगा। आकार और प्रकार में परिवर्तित होकर वह अस्पष्ट से स्पष्ट और अमूर्त से मूर्त की ओर प्रयाण करने लगा। बाहर से आया हुआ ज्ञान भीतर के ज्ञान से गुम्फित होने लगा। वहाँ स्थित शब्द-संकेत उसे मिले। वह उनसे जुड़ गया। जुड़कर अर्थवन्त हो गया। छंद में शिल्पित होकर वही बाहर निकल आया। यही कविता हुआ। मेरी कविताएँ इसी रचना-प्रक्रिया से समझ लेना जरूरी होता है। इसी में मैंने ऊपर, सूक्ष्म में, उस प्रक्रिया का वर्णन किया।

मेरी कविताओं में मेरा अनुभूत व्यक्तित्व तो है ही। साथ ही साथ उसमें युग-बोध और यथार्थ-बोध भी है। प्रत्येक कविता आत्मान्वेषिणी होते हुए भी यथार्थान्वेषिणी भी है। एक ओर वह व्यक्तित्व में भरपूर डूबी हुई है। दूसरी ओर वह व्यक्तित्व से हटी हुई—तटस्थ—भी। उसकी तटस्थता उसकी सिद्धि है और वही तटस्थता उसे मेरे व्यक्तित्व से बाहर, काव्य-क्षेत्र में जीवित रखती है। वहाँ पहुँचकर वह दूसरे की हो जाती है। वह दूसरा उसे ग्रहण करता है और अपने भीतर ले जाता है। वहाँ-भीतर—वह रचना-प्रक्रिया नहीं होती जो मुझे भोगनी पड़ी थी। पाठक तो मूर्तमान कविता पाता है और वह उसके समग्र वस्तु और शिल्प से मुग्ध होता है। कवि की स्थिति से पाठक की स्थिति भिन्न होती है। कविता के पहले कवि को पूरी प्रक्रिया भोगनी पड़ती है और तब वह कविता पाता है और अपने कृतित्व का आस्वाद लेता है। पाठक या श्रोता को भोगने की पूरी प्रक्रिया की पीड़ा से वंचित रहना पड़ता है। वह उपलब्धि का आस्वाद लेता है। और कुछ नहीं करता।

आस्वाद की भी एक प्रक्रिया होती है। वह कृतिकार की प्रक्रिया से भिन्न होती है। आस्वाद की प्रक्रिया में, चाहे वह जैसी हो, कृतिकार और पाठक (या श्रोता) दोनों सह-आस्वादी होते हैं।

इसीलिए बाहर आयी कविता को मँजी होना चाहिए। उनका रूप-निखार, उसका शिल्प उसे अधिक काल तक जीवित रखता है। वह दीर्घजीवी होती है। क्षण की कविता क्षणिक होती है—जल्दी मर जाती है।

मेरी कविताओं में शिल्प का सौन्दर्य मिलेगा। वह सौन्दर्य उसके स्थापत्य के शिल्प का सौन्दर्य है। वह सौन्दर्य अनेक भाव-भंगिमाओं से अपने को व्यक्त करता है। उसकी अभिव्यक्ति अनेकरूपिणी है। जैसे हर सबेरा एक नए सौन्दर्य का सबेरा होता है, वैसे मेरी हर कविता एक नये सौन्दर्य की कविता होती है।

मैंने प्रकृति को चित्र के रूप में देखा है। उसके सम्पर्क में मुझे जीने के लिए संघर्ष नहीं करना पड़ा। अतएव प्रकृति का मेरा निरूपण चित्रोपम निरूपण है। उसमें कलाकारिता है। शब्दों का सौन्दर्य है। ध्वनियों की धारा है। कहीं-कहीं 'क्लासकीय' अभिव्यक्ति है। 'वसन्ती हवा' में अवश्य गति और वेग है। 'खजुराहो के मंदिर' का सौन्दर्य वहाँ के स्थापत्य का सौन्दर्य है। वहाँ भी 'क्लासकीय' तत्वों का संघटन है।

मैंने युग-बोध को भी पकड़ा है। कहीं मैंने उसे उसके सहज रूप में ही यथार्थपूरक रखकर ऊपर उभारा है। कहीं मैंने उसके यथार्थ को सौन्दर्य के शिल्प से सँवारकर अभिव्यक्ति दी है। मैं समझता हूँ कि मैंने यह गलत काम नहीं किया। मेरे इस प्रयास से यथार्थ का अनगढ़पन कम हुआ है और वह सँवरकर अधिक ग्राह्य हो गया है। कुरूपता चाहे जितनी सत्य हो, उसका उसी रूप में निरूपण कृतित्व का ध्येय नहीं हो सकता। कृतित्व में यही कुरूपता जीती है जो कृतित्व के शिल्प-सौन्दर्य से अभिषिक्त होती है। मैंने अपने इस संकलन में अनगढ़ यथार्थ की और गढ़े यथार्थ की—दोनों प्रकार की कविताएँ दी हैं। इससे तुलनात्मक अध्ययन में—परख में—अधिक सहायता मिलेगी।

मैंने गीत भी लिखे हैं, वह भी दिये हैं। लोग कहते हैं : कम होते हुए भी महत्वपूर्ण हैं। इनके विषय में मेरा कुछ कहना उचित न होगा।



केवल इतना कहूँगा कि मेरे गीत लोक-मानव के हृदय के गीत हैं। न वे गायकी के गीत हैं, न साहित्यिक उपलब्धियों के गीत हैं।

सूक्ष्म संवेगों की मेरी कविताएँ सूक्ष्म हैं। उन्हें बड़ी करना गलत होता। कहीं वे छन्दबद्ध हैं। कहीं मुक्त छन्द में हैं। उनके लिए मैंने नहीं, संवेगों ने ही लय और रूप खोजा है। वे इसलिए नहीं लिखी गयीं कि उनसे रस का पूरा आस्वाद मिले। यदि वे रस न दें तो यह उनकी नहीं, मेरी मेहरबानी होगी।

नयी कविता के इस युग में छंद छोड़ दिये गये हैं। गद्य के निकट की लय अपना ली गयी है। यह सब ठीक है। मैं यहाँ इसके औचित्य और अनौचित्य पर विचार न करूँगा। इस संकलन की छंद-बद्ध कविताएँ शायद नये बुद्धिवादियों को अच्छी न लगें। स्वाभाविक भी है। लेकिन उनको देना-प्रतिनिधि संकलन में रखना—जरूरी था। इसलिए दे दी गयी हैं। इनके अतिरिक्त और भी लोग हैं जो छंद-बद्ध कविता को ही कविता समझते हैं और पसंद करते हैं। बुद्धिवादियों के लिए मेरे इस संकलन में काफी कविताएँ हैं। वे उन्हें पढ़कर मेरे कृतित्व का मूल्यांकन कर सकते हैं।

अन्त में मैं संग्रह के प्रकाशक श्री शिवकुमार सहाय का आभारी हूँ कि उन्होंने इस संकलन के प्रकाशन का संकल्प किया और इसे प्रकाशित किया। श्री बद्रीनाथ तिवारी का भी मैं हृदय से आभारी हूँ कि उन्होंने अपना श्रम और समय देकर इसकी पूरी रूपरेखा तैयार की और इसे अच्छे ढंग से प्रस्तुत किया। श्री इकबाल बहादुर श्रीवास्तव (अजित पुष्कल) और श्री कृष्णमुरारी पहाड़िया भी मेरी कृतज्ञता के पात्र हैं। उन्होंने भी अपना योग दिया है। मैं श्री भगवानदास गुप्त का भी कृतज्ञ हूँ कि उन्होंने यह संकलन प्रकाशित कराने के लिए विवश कर दिया।

बाँदा

— केदारनाथ अग्रवाल

2 अक्टूबर, 1965

## अनुक्रम

कविता का शीर्षक या पहली पंक्ति	रचना-तिथि	पृष्ठ
वल्लरी तुम, धूप तुम, हवा तुम		15-64
चंद्रगहना से लौटती बेर		17
बसन्ती हवा		20
घन-जन		23
दो जीवन		24
माँझी न बजाओ वंशी		25
धीरे उठाओ मेरी पालकी		26
नाव मेरी पुरइन के पात की		27
टूटें न तार तने		28
चाँद-चाँदनी		29
प्रात-चित्र		30
खेत का दृश्य		31
धूप का गीत		32
कंचन-किरणें	26 अगस्त, 1955	33
उदास दिन	25 मार्च, 1956	34
मानव के अग्रज	18 अप्रैल, 1956	35
अब देखा है	30 दिसम्बर, 1956	36
वसंत	15 जनवरी, 1957	37
तुम्हें	24 फरवरी, 1957	38
मन्मथ वसंत	25 फरवरी, 1957	39
वे किशोर नयन	28 फरवरी, 1957	40
बालक ने	5 अक्टूबर, 1957	41
गाने के लिए गया	1957	42
आँखों देखा	1957	43
एक खिले फूल ने	24 अक्टूबर, 1957	44

वन की प्रकृति वामा	27 जनवरी, 1958	45
संगमरमर का सबेरा और हम	23 मार्च, 1958	46
आज नदी बिल्कुल उदास थी	23 मार्च, 1958	47
पत्थर भी बोलते हैं	23 मार्च, 1958	48
<b>आठ छोटी कविताएँ</b>		
लिपट गयी जो धूल पाँव से	25 मार्च, 1958	49
ऐसे जैसे किरन	26 मार्च, 1958	49
तुम भी कुछ हो	25 मार्च, 1958	49
चील्ह	24 मार्च, 1958	50
मैं बादल हूँ	24 जून, 1958	50
धूप नहीं, यह	5 जून, 1958	50
यह जो	7 जून, 1958	50
यह पठार जो जड़ बीहड़ था	14 जून, 1958	51
आज धूप जैसे हो आयी	20 जून, 1958	51
हे मेरी तुम सोयी सरिता!	21 जून, 1958	53
हे मेरी तुम उन्मुख वीणा!	21 जून, 1958	54
जब आषाढी बादल आयें	21 जून, 1958	55
हे मेरी तुम! बिना तुम्हारे	23 जून, 1958	56
दीप की लौ-से दिन	25 जून, 1958	57
रात	25 जून, 1958	58
पक्षी दिन	25 जून, 1958	59
अंधकार की चुप्पी में	26 जून, 1958	60
भिक्षुक दुख	26 जून, 1958	61
दिवस शरद के	17 दिसम्बर, 1958	62
धूप	17 जनवरी, 1959	63
शर्त	1959	64
<b>अस्थि के अंकुर</b>		<b>65-104</b>
अस्थि के अंकुर	15 सितम्बर, 1949	67
सबके लिए	19 अप्रैल, 1959	68
आज		69
देश की आशाएँ		70
कानपुर		71
बुन्देलखंड के आदमी		73

पैतृक सम्पत्ति		74
कटुई का गीत		75
मोरचे पर	1948	76
लेखक की स्वतंत्रता	1957	79
लौह का घन गल रहा है		81
गाँव का महाजन		82
हथौड़े का गीत		83
मैं		84
नागार्जुन के बाँदा आने पर		85
खंडहर का सुनसान	10 जुलाई, 1956	91
हम उन लहरों के समान हैं...	20 दिसम्बर, 1956	92
हम न रहेंगे—	10 मार्च, 1958	93
रोटी के पैदा होते ही	24 मार्च, 1958	94
मैं घोड़ों की दौड़...		95
धोबी गया घाट पर		96
तेज धार का कर्मठ पानी		97
मैंने उसको....		98
कंकरीला मैदान	31 मार्च, 1958	99
छुटी का घंटा बजते ही	28 नवम्बर, 1958	100
वह चिड़िया जो—	28 नवम्बर, 1958	101
हवा आयी	2 सितम्बर, 1959	102
मर जाऊँगा तब भी...	19 अप्रैल, 1959	103
मार देखो	20 अगस्त, 1959	104
<b>रंग बोलते हैं</b>	<b>105-144</b>	
फूल नहीं—	30 अक्टूबर, 1959	107
हो, न हो तुम्हें	30 अक्टूबर, 1959	108
नीम के फूल	22 अक्टूबर, 1959	109
वसन्त आया	22 अक्टूबर, 1959	110
मेघ गये और गये नाचते मयूर	26 अक्टूबर, 1959	111
हमारी आँखें...	31 अक्टूबर, 1959	112
तुम साथ थे	2 नवम्बर, 1959	113
समुद्र वह है	14 नवम्बर, 1959	115
हम हैं वहाँ	14 नवम्बर, 1959	116

नाव बाँधकर	15 नवम्बर, 1959	117
शब्दों की कतार के पीछे	15 नवम्बर, 1959	118
सब से आगे	15 नवम्बर, 1959	119
हमारे रंगीन बसन्ती फूलों की	16 नवम्बर, 1959	120
जब कोई कहता है मुझसे	17 नवम्बर, 1959	121
नदी एक नौजवान ढीठ लड़की है	17 नवम्बर, 1959	122
केन किनारे	17 नवम्बर, 1959	123
न छुए आकाश मुझे	21 नवम्बर, 1959	124
असीम सौन्दर्य की एक लहर	21 नवम्बर, 1959	125
इकला चाँद	21 नवम्बर, 1959	126
दूब सिहरी	22 नवम्बर, 1959	127
छाँह की छतुरी फटी	22 नवम्बर, 1959	128
अकथ्य को हमने कहा नहीं	22 नवम्बर, 1959	129
आओ भी, चलें	23 नवम्बर, 1959	130
टुइयाँ थी एख चतुर बोल गयी	23 नवम्बर, 1959	131
दर्द था एक	23 नवम्बर, 1959	132
दल-बँधा मधुकोष-गन्धी फूल	30 नवम्बर, 1959	133
ओस के संवेद्य मौनाकाश में हो	1 दिसम्बर, 1959	134
एक बड़ी-सी नीली चिड़िया	1 दिसम्बर, 1959	135
हम यहीं रहते हैं	1 दिसम्बर, 1959	136
ठहर जाओ	8 दिसम्बर, 1959	137
चम्पई आकाश तुम हो	20 दिसम्बर, 1959	138
न कुछ, तुम एक चित्र हो	14 जनवरी, 1960	139
न भूलेगी मुझे	25 जनवरी, 1960	140
यही कहूँगा—	29 फरवरी, 1960	141
अरबी घोड़े पर सवार	26 जनवरी, 1960	142
छाँह छोड़कर चल दूँगा मैं	10 नवम्बर, 1960	143
पड़ गया है कनक-कामिनी नदी में	25 सितम्बर, 1960	144
<b>कुछ लिखी-अधलिखी कविताएँ</b>		<b>145-200</b>
आग और बर्फ की वसीयत		
मैं हूँ	1 फरवरी, 1961	147
मशाल का बेटा धुआँ	25 फरवरी, 1960	147
हम पात्र हैं किसी के	30 सितम्बर, 1960	148

आस्था का शिलालेख	6 जनवरी, 1961	148
बाँध अमल आलोक अलक से	18 जनवरी, 1961	149
कैसे जिँ कठिन है चक्कर	18 जनवरी, 1961	149
आवरण के भीतर...	1 फरवरी, 1961	149
तुम मिलती हो	8 अप्रैल, 1961	150
शाम चल दी	8 अप्रैल, 1961	150
बादल ने मार दी बरछी	1 अप्रैल, 1961	150
भोगने दो मुझे	20 अक्टूबर, 1960	151
रंग नहीं	20 अक्टूबर, 1960	152
खिला है अग्निम प्रकाश	19 अक्टूबर, 1960	152
वेतन	13 जून, 1961	153
सिसकती चिड़िया...	16 जुलाई, 1961	153
काल बँधा है	16 जुलाई, 1961	153
तड़पती केन	16 जुलाई, 1961	154
हवा	16 जुलाई, 1961	154
चोली फटी सरस सरसों की	13 अक्टूबर, 1961	154
रंग रोरे	21 अक्टूबर, 1961	155
सिंह अपाली नाज	23 जुलाई, 1961	155
गींज गये कपड़ों-सा...	31 जुलाई, 1961	156
आओ न	1 अगस्त, 1961	157
हम जियें न जियें दोस्त	8 अगस्त, 1961	157
वह कवि था, कवियों में रवि था	19 अक्टूबर, 1961	158
ऊपर ऊपर	10 नवम्बर, 1961	159
तन में बसी साँस		159
पलाश	23 नवम्बर, 1961	160
हँस रहा है उधर	10 सितम्बर, 1962	160
आतप-तपी सुमेरु-शरीरा	8 जनवरी, 1962	161
नूतन का आलोक	9 जनवरी, 1962	162
धूप में गड़ा धन कौन पायेगा	25 फरवरी, 1960	162
अविराम बज रही हैं ब्राजन स्वरों से		163
न टूटो तुम	2 मार्च, 1961	163
न बुलाओ तुम मुझे	26 जुलाई, 1961	163
दिन झर गया	2 जनवरी, 1962	164

हमने जितनी बार पुकारा	5 जनवरी, 1962	165
रची उषा ने ऋचा दिवा की	12 जनवरी, 1961	165
क्षण के संरक्षण के सनकी	14 जनवरी, 1962	165
याद?	26 जनवरी, 1962	166
यह ठगौरी ठाठ	19 फरवरी, 1962	166
मेरे मन की नदी	4 सितम्बर, 1962	167
देर हो गयी है...		167
वायु चली अविजेय सैन्य की	31 अक्टूबर, 1962	168
सहज खोले अतीन्द्रिय सुगन्ध के केश	31 अक्टूबर, 1962	168
अन्धकार में खड़े हैं	31 अक्टूबर, 1962	169
सिन्धुग्राही मौन धीरज की बनी	31 अक्टूबर, 1962	169
घर के बाहर खड़ी नीम की...	12 नवम्बर, 1962	170
हरी घास का बल्लम	14 नवम्बर, 1962	170
जल रहा है	4 नवम्बर, 1962	171
चिलम पी रहा है	4 नवम्बर, 1962	171
जलाशय के		171
तरल कोर के	1957	172
आँख खुली		172
छिपी भी	20 अक्टूबर, 1960	173
घंटियों की आवाज से घायल		174
जैसे कोई सितारिया...	20 अक्टूबर, 1960	174
नदी से दूर एक सिन्धु हैं समतल		175
लुढ़कता रहा हूँ मैं...		175
मैंने खोला....	1 नवम्बर, 1960	176
नहीं आया जहाँ कोई नृत्य करने	23 नवम्बर, 1960	176
दिन है कि	9 जनवरी, 1961	177
देर लगा दिये हैं हमने	26 जनवरी, 1961	177
बजते उन्हीं के अब नगाड़े हैं	24 जुलाई, 1961	177
चोली फटी सरस सरसों की	13 अक्टूबर, 1960	178
पेड़ अमावस के अंधकार में लोप	30 अक्टूबर, 1959	178
<b>विपर्यस्त दिशाएँ</b>		
चक्र चल रहा है वेग से...	1962	179
आग नाव में भरकर सूरज...	30 अक्टूबर, 1962	179

धूप पिये पानी लेटा है...	30 अक्टूबर, 1962	179
प्राप्य से परे अप्राप्य की ओर...	29 मार्च, 1963	180
पड़ने को पड़ गयी है	27 अप्रैल, 1963	180
तरंगित सर्प	29 मार्च, 1963	181
तुम्हें पाने के लिए	10 अक्टूबर, 1963	181
तुम मेरे लिए नहीं...	10 अक्टूबर, 1963	181
कोई है कि देखे	10 अक्टूबर, 1963	182
सलीब	10 अक्टूबर, 1963	182
ऐसा भी हुआ है कभी	17 अक्टूबर, 1963	182
शमशेर—मेरा दोस्त !	15 अक्टूबर, 1963	183
आश्चर्य है कि वह है—	19 अक्टूबर, 1963	183
अजीब बात है...	19 अक्टूबर, 1963	184
सत्य और असत्य	19 अक्टूबर, 1963	184
न आदमी है—	22 अक्टूबर, 1963	184
उसे घमंड है कि...	30 अक्टूबर, 1963	185
उसका न्याय ...	30 अक्टूबर, 1963	185
न्याय बाँटती है...	30 अक्टूबर, 1963	185
हम हो गये हैं बौने...	10 दिसम्बर, 1963	186
एक ओर...	12 दिसम्बर, 1963	186
कंठ से नहीं—	12 दिसम्बर, 1963	186
ठप्प कर दिया गया है अब	12 दिसम्बर, 1963	187
अब तक...	11 दिसम्बर, 1963	187
सड़कें	11 दिसम्बर, 1963	187
अब इसांन को...	13 दिसम्बर, 1963	188
स्वर्ग	21 मार्च, 1964	188
गोबर—गणेश और महेश	21 मार्च, 1964	188
डूबती है आँखों से...	15 मार्च, 1964	189
वर्तमान	14 दिसम्बर, 1963	189
मैं जिऊँगा	15 मार्च, 1964	189
मैंने कुछ पा लिया है...		190
दयालु हो गया है दीन	10 अप्रैल, 1964	190
मित्र	24 अप्रैल, 1964	190



<b>गोद में बह रही नदी</b>		
टूटी हिम की टेक	30 जुलाई, 1962	191
तुम्हारे जन्म दिन पर	24 दिसम्बर, 1961	191
तुम पड़ी हो...	21 सितम्बर, 1962	192
तुम आ गयी...	22 मार्च, 1963	192
लाल हो गया है...	27 अप्रैल, 1963	193
चली गयी है कोई श्यामा	31 अक्टूबर, 1962	193
उसे देखना	22 अप्रैल, 1964	193
सब कुछ प्राप्य है उसे	24 अप्रैल, 1964	194
बड़ा दूध का धोया है वह	24 अप्रैल, 1964	194
बहुत दिन हो गये...	26 अप्रैल, 1964	194
ऐश्वर्य की प्रदर्शिनी	26 अप्रैल, 1964	195
पहाड़ और नदी	26 अप्रैल, 1964	195
अनर्थ हो गया है ...	26 अप्रैल, 1964	195
उजाले में जाला	27 अप्रैल, 1964	196
विकट है यह ...	28 अप्रैल, 1964	196
न आया वह	27 अप्रैल, 1964	196
पुकार रहे हो क्या तुम	28 अप्रैल, 1964	197
साठगाँठ	30 अप्रैल, 1964	197
दर्पण में खड़ी हो तुम	6 मई, 1964	197
महाकवि रवीन्द्रनाथ के प्रति	8 मई, 1961	198
खजुराहो के मन्दिर	13 अप्रैल, 1957	199

□ □

## चंद्रगहना से लौटती बेर

देख आया चन्द्रगहना।  
देखता हूँ दृश्य अब मैं  
मेड़ पर इस खेत की बैठा अकेला।  
एक बीते के बराबर  
यह हरा ठिंगना चना,  
बाँधे मुरैठा शीश पर  
छोटे गुलाबी फूल का,  
सजकर खड़ा है।  
पास ही मिलकर उगी है  
बीच में अलसी हठीली  
देह की पतली, कमर की है लचीली,  
नील फूले फूल को सिर पर चढ़ाकर  
कह रही है, जो छुए यह  
दूँ हृदय का दान उसको।  
और सरसों की न पूछो—  
हो गयी सबसे सयानी,  
हाथ पीले कर लिये हैं,  
ब्याह-मंडप में पधारी;  
फाग गाता मास फागुन  
आ गया है आज जैसे।  
देखता हूँ मैं : स्वयंवर हो रहा है,  
प्रकृति का अनुराग-अंचल हिल रहा है

इस विजन में,  
दूर व्यापारिक नगर से  
प्रेम की प्रिय भूमि उपजाऊ अधिक है।  
और पैरों के तले है एक पोखर,  
उठ रहीं इसमें लहरियाँ,  
नील तल में जो उगी है घास भूरी  
ले रही वह भी लहरियाँ।  
एक चाँदी का बड़ा-सा गोल खम्भा  
आँख को है चकमकाता।  
हैं कई पत्थर किनारे  
पी रहे चुपचाप पानी,  
प्यास जाने कब बुझेगी!  
चुप खड़ा बगुला डुबाये टाँग जल में,  
देखते ही मीन चंचल  
ध्यान निद्रा त्यागता है,  
चट दबाकर चोंच में  
नीचे गले के डालता है!  
एक काले माथ वाली चतुर चिड़िया  
श्वेत पंखों के झपाटे मार फौरन  
टूट पड़ती है भरे जल के हृदय पर,  
एक उजली चटुल मछली  
चोंच पीली में दबाकर  
दूर उड़ती है गगन में!  
औ' यहीं से—  
भूमि ऊँची है जहाँ से—  
रेल की पटरी गयी है।  
ट्रेन का टाइम नहीं है।  
मैं यहाँ स्वच्छन्द हूँ,

जाना नहीं है।  
चित्रकूट की अनगढ़ चौड़ी  
कम ऊँची ऊँची पहाड़ियाँ  
दूर दिशाओं तक फैली हैं।  
बाँझ भूमि पर  
इधर-उधर रींवा के पेड़  
काँटदार कुरूप खड़े हैं।  
सुन पड़ता है  
मीठा-मीठा रस टपकाता  
सुग्गे का स्वर  
टें टें टें टें;  
सुन पड़ता है  
वनस्थली का हृदय चीरता,  
उठता-गिरता,  
सारस का स्वर  
टिरटों टिरटों;  
मन होता है—  
उड़ जाऊँ मैं  
पर फैलाये सारस के संग  
जहाँ जुगुल जोड़ी रहती है  
हरे खेत में,  
सच्ची प्रेम कहानी सुन लूँ  
चुप्पे-चुप्पे।

## बसन्ती हवा

हवा हूँ, हवा, मैं बसन्ती हवा हूँ।  
वही हाँ, वही जो युगों से गगन को  
बिना कष्ट-श्रम के सम्हाले हुए है;  
हवा हूँ, हवा, मैं बसन्ती हवा हूँ।

वही हाँ, वही जो धरा का बसन्ती  
सुसंगीत मीठा गुँजाती फिरी हूँ;  
हवा हूँ, हवा, मैं बसन्ती हवा हूँ।

वही हाँ, वही जो सभी प्राणियों को  
पिला प्रेम-आस जिलाए हुए हूँ,  
हवा हूँ, हवा, मैं बसन्ती हवा हूँ।

कसम रूप की है, कसम प्रेम की है,  
कसम इस हृदय की, सुनो बात मेरी—  
अनोखी हवा हूँ बड़ी बावली हूँ!  
बड़ी मस्तमौला, नहीं कुछ फिकर है,  
बड़ी ही निडर हूँ, जिधर चाहती हूँ  
उधर घूमती हूँ, मुसाफिर अजब हूँ!  
न घर-बार मेरा, न उद्देश्य मेरा,  
न इच्छा किसी की, न आशा किसी की,

न प्रेमी, न दुश्मन,  
जिधर चाहती हूँ उधर घूमती हूँ!  
हवा हूँ, हवा, मैं बसन्ती हवा हूँ।

जहाँ से चली मैं, जहाँ को गयी मैं,  
शहर, गाँव, बस्ती,  
नदी, रेत, निर्जन, हरे खेत, पोखर,  
झुलाती चली मैं, झूमाती चली मैं,  
हवा हूँ, हवा, मैं बसन्ती हवा हूँ।

चढ़ी पेड़ महुआ, थपाथप मचाया,  
गिरी धम्म से फिर, चढ़ी आम ऊपर  
उसे भी झकोरा, किया कान में 'कू',  
उतरकर भगी मैं हरे खेत पहुँची—  
वहाँ गेहूँओं में लहर खूब मारी,  
पहर दो पहर क्या, अनेकों पहर तक  
इसी में रही मैं।  
खड़ी देख अलसी लिये शीश कलसी,  
मुझे खूब सूझी!  
हिलाया-झुलाया, गिरी पर न कलसी!  
इसी हार को पा  
हिलायी न सरसों, झुलायी न सरसों,  
मजा आ गया तब,  
न सुध-बुध रही कुछ,  
बसन्ती नवेली भरे गात में थी!

हवा हूँ, हवा, मैं बसन्ती हवा हूँ।  
मुझे देखते ही अरहरी लजायी,  
मनाया-बनाया, न मानी, न मानी,  
उसे भी न छोड़ा-  
पथिक आ रहा था, उसी पर ढकेला,  
लगी जा हृदय से, कमर से चिपककर,  
हँसी जोर से मैं, हँसी सब दिशाएँ  
हँसे लहलहाते हरे खेत सारे,  
हँसी चमचमाती भरी धूप प्यारी,  
बसन्ती हवा में हँसी सृष्टि सारी!  
हवा हूँ, हवा, मैं बसन्ती हवा हूँ।

## घन-जन

घन गरजे जन गरजे  
बन्दी सागर को लख कातर  
एक रोष से  
घन गरजे जन गरजे  
क्षत-विक्षत लख हिमगिरि अन्तर  
एक रोष से

घन गरजे जन गरजे  
क्षिति की छाती को लख जर्जर  
एक शोध से  
घन गरजे जन गरजे  
देख नाश का ताण्डव बर्बर  
एक बोध से।  
घन गरजे जन गरजे



## दो जीवन

कली निगाह में पली,  
हिली-डुली कपोल में,  
हृदय-प्रदेश में खिली,  
तुली हँसी की तोल में ।  
गरम गरम हवा चली,  
अशान्त रेत से भरी,  
हरेक पाँखुरी जली,  
कली न जी सकी, मरी ।  
बबूल आप ही पला,  
हवा से वह न डर सका,  
कठोर जिन्दगी चला,  
न जल सका, न मर सका ।

## माँझी! न बजाओ बंशी

माँझी! न बजाओ बंशी मेरा मन डोलता  
मेरा मन डोलता है जैसे जल डोलता  
जल का जहाज जैसे पल-पल डोलता  
माँझी! न बजाओ बंशी मेरा प्रन टूटता  
मेरा प्रन टूटता है जैसे तृन टूटता  
तृन का निवास जैसे बन-बन टूटता  
माँझी! न बजाओ बंशी मेरा तन झूमता  
मेरा मन झूमता है तेरा तन झूमता  
मेरा तन तेरा तन एक बन झूमता।

## धीरे उठाओ मेरी पालकी

धीरे उठाओ मेरी पालकी  
मैं हूँ सुहागिन गोपाल की  
बेला है फूलों के माल की  
फूलों के माल की—  
धीरे उठाओ मेरी पालकी ।

धीरे उठाओ मेरी पालकी  
मैं हूँ बँसुरिया गोपाल की  
बेला है गीतों के ताल की  
गीतों के ताल की—  
धीरे उठाओ मेरी पालकी ।

धीरे उठाओ मेरी पालकी  
मैं हूँ सुरतिया गोपाल की  
बेला है मनसिज के ज्वाल की  
मनसिज के ज्वाल की—  
धीरे उठाओ मेरी पालकी ।

## नाव मेरी पुरइन के पात की

नाव मेरी पुरइन के पात की,  
कोमल है गात की,

व्याकुल है जैसे कि चातकी,  
स्वाती के स्वाद की!

लाखों हैं लहरें आघात की,  
पीड़ा है पातकी,  
छायी अँधेरी है रात की—  
भारी विषाद की।

नाव खेयो पुरइन के पात की,  
किरणों से प्रात की,

साहस की उँगली से बात की,  
मीड़ों से नाद की।

## टूटें न तार तने

टूटें न तार तने जीवन-सितार के  
ऐसा बजाओ इन्हें प्रतिभा की ताल से,  
किरणों से, कुंकुम से, सेंदुर-गुलाल से,  
लज्जित हो युग का अँधेरा निहार के।

टूटें न तार तने जीवन-सितार के  
ऐसा बजाओ इन्हें ममता की ज्वाल से  
फूलों की उँगली के कोमल प्रवाल से,  
पूरे हों सपने अधूरे सिंगार के।

टूटें न तार तने जीवन-सितार के  
ऐसा बजाओ इन्हें सौरभ के श्वास से,  
आशा की भाषा से, यौवन के हास से,  
छाया बसन्त रहे उपवन में प्यार के।

## चाँद-चाँदनी

विश्व के

वट-वृक्ष के ऊँचे शिखर पर

चाँद चढ़कर,

चाव से नीचे निरखकर,

दूध की बाँहें पसारे,

मानवी मधुरा धरा को भेंटता है,

और

यौवन-यामिनी की-

चाँदनी का-

फूल फेनिल चूमता है।

## प्रात-चित्र

रवि-मोर सुनहरा निकला,  
पर खोल सबेरा नाचा,  
भू-भार कनक-गिरि पिघला,  
भूगोल मही का बदला ।  
नवजात उजेला दौड़ा,  
कन-कन बन गया रुपहला ।  
मधुगीत पवन ने गाया,  
संगीत हुई यह धरती,  
हर फूल जगा मुसकाया !

## खेत का दृश्य

आसमान की ओढ़नी ओढ़े,  
धानी पहने  
फसल घँघरिया,  
राधा बनकर धरती नाची,  
नाचा हँसमुख  
कृषक सँवरिया।  
माती थाप हवा की पड़ती,  
पेड़ों की बज  
रही दुलकिया,  
जी भर फाग पखेरू गाते,  
ढरकी रस की  
राग-गगरिया!  
मैंने ऐसा दृश्य निहारा,  
मेरी रही न  
मुझे खबरिया,  
खेतों के नर्तन-उत्सव में,  
भूला तन-मन  
गेह-डगरिया।



## धूप का गीत

धूप धरा पर उतरी  
जैसे शिव के जटाजूट पर  
नभ से गंगा उतरी ।  
धरती भी कोलाहल करती  
तम से ऊपर उभरी !!  
धूप धरा पर बिखरी ॥

बरसी रवि की गगरी,  
जैसे ब्रज की बीच गली में  
बरसी गोरस गगरी ।  
फूल-कटोरों-सी मुसकाती  
रूप-भरी है नगरी !!  
धूप धरा पर निखरी !!

## कंचन-किरणें

धीरे से पाँव धरा धरती पर किरनों ने,  
मिट्टी पर दौड़ गया लाल रंग तलुओं का।  
छोटा-सा गाँव हुआ केसर की क्यारी-सा,  
कच्चे घर डूब गये कंचन के पानी में।  
डालों की डोली में लज्जा के फूल खिले,  
ऊषा ने मस्ती से फूलों को चूम लिया।  
गोरी ने गीतों से सरसों की गोद भरी,  
भौरों ने गोरी के गालों को चूम लिया।

26-8-1955

## उदास दिन

यह उदास दिन  
पेंसन पाये चपरासी-सा,  
और जुए में हारे जन-सा,  
आपे में खोये गदहे-सा,  
मौन खड़ा है।  
रवि रोता है  
माँ से बिछुड़े हुए पुत्र-सा।  
धूप पड़ी है  
परित्यक्त पत्नी-सी कातर।  
पाँव कटाये  
हवा लढ़ी पर लेटे-लेटे,  
धीरे-धीरे  
अस्पताल को ओर चली है,  
सुबुक रही है!  
एक टाँग पर खड़े,  
देह का भार उठाये,  
ऊँचे-ऊँचे पेड़ पुरातन  
वनस्थली में तप करते हैं  
जटा बढ़ाये।

25-3-1956

## मानव के अग्रज

पेड़ नहीं,  
पृथ्वी के वंशज हैं,  
फूल लिये,  
फल लिये,  
मानव के अग्रज हैं ।

24-4-1956

## अब देखा है

मैंने जब देखा था—  
सावन था,  
बादल थे,  
इससे कम देखा था!  
अब तो यह फागुन है,  
फूलों में देखा है,  
रंगों से, गंधों से  
बाँधे तन देखा है :  
इससे अब देखा है!

30-12-1956

## वसंत

हिम से हत संकुचित प्रकृति अब फूली  
रूप-राग-रस-गंध-भार भर झूली  
रंगों से अभिभूत हुई चट्टानें  
जड़ता में जागीं जीवन की तानें  
नभ में भी आलोक-नील गहराया  
सागर ने संगीत तरंगित गाया  
आठ रूप शिव के, समाधि को त्यागे  
मृण्मय अवनी के अंगों में जागे  
वासंतिक वैभव यौवन पर आया  
हरा-भरा संसार खिला मुसकाया ।

15-1-1957

## तुम्हें

सिन्धु की सीमान्त गहरी

साँस लेती नीलिमा को

हेमहासी तप्तश्वासी सूर्य का आलोक जैसे

प्रेम-पालित पुष्प-पूरित आकुलित उर से लगाये

और तन्मय हो

सुरंगों की तरंगों में झुलाये

मैं तुम्हें वैसे तुम्हारी पूर्णिमा के साथ पाऊँ

और वैसे ही विवसना वासना की पूर्णिमा में

आम-बौरों से सुगन्धित आकुलित उर से लगाऊँ

रूप की, रस की, सुरंगों की तरंगों में झुलाऊँ।

24-2-1957

## मन्मथ वसंत

यह वसन्त जो

धूप, हवा, मैदान, खेत, खलिहान, बाग में  
निराकार मन्मथ मदान्ध-सा रात-दिवस साँसें लेता है,  
जानी-अनजानी सुधियों के कितने-कितने संवेदों से  
सरवर, सरिता,

लता-गुल्म को, तरु-पातों को छू लेता है  
और हजारों फूलों की रंगीन सुगन्धित सजी डोलियाँ  
यहाँ-वहाँ चहुँ ओर खोलकर मनोमोहिनी रख देता है

वही हमारे  
और तुम्हारे अन्तःपुर में

आज समाये  
हमको-तुमको

आलिंगन की तन्मयता में एक बनाये।

25-2-1957



## वे किशोर नयन

उसके वे नयन जो किशोर हैं,  
रूप के विभोर जो चकोर हैं,  
ऐसा कुछ

आज मुझे भा गये—  
कि बावरा बना गये!  
आह! मुझे  
प्यार की पुकार से  
निहार गये,  
और मुझे  
म्लान हुए हार-सा  
उतार गये।

28-2-1957

## बालक ने

ताल को कैँपा दिया  
कंकड़ से बालक ने,  
ताल को कैँपा दिया,  
ताल को नहीं  
अनन्त काल को कैँपा दिया ।

5-10-1957

## गाने के लिए गया

पक्षी जो

एक अभी-अभी उड़ा  
और एक बोलती लकीर-सा  
अभी-अभी

नील व्योम-वक्ष में समा गया  
गीत वहाँ

गाने के लिए गया  
गाएगा  
और लौट आएगा

पक्षी जो  
एक अभी-अभी उड़ा ।

1957

## आँखों देखा

आज

अभी आँखों से  
पर्वतीय निर्जन के  
धुन्ध-भरे घेरे में,  
कैद खड़े पेड़ों के  
मौन पड़े डेरे में,  
पातहीन डालों के  
आखिरी किनारों पर  
पीत पगे फूलों के  
आरसी कपोलों पर  
दिन में ही  
जगर-मगर  
दीप जले देखे हैं।

1957

## एक खिले फूल ने

झाड़ी के एक खिले फूल ने  
नीली पँखुरियों के  
एक खिले फूल ने  
आज मुझे काट लिया  
ओठ से,  
और मैं अचेत रहा  
धूप में।

24-10-1957

## वन की प्रकृति वामा

हास-हर्ष-हुलास की यह हरी जाया  
फूल-फल से, रूप-रस से भरी काया  
पात-पात प्रकाश-दीपित प्रकृति वामा  
वात-वास-विलास-जीवित सुरति श्यामा  
हर रही दव, कर रही संभूत माया  
परस अपरस-विरस पर कर रही दाया  
जठर जड़ भी चकित चित् चैतन्य होते  
देखते ही चूमते छवि, धन्य होते  
गमक अग का मदन-मद-सा विपुल बहता  
पवन पथ का कथन मधु का अतुल कहता  
अयन छवि के नयन अन्तर्नयन खुलते  
वनज-वन के सदल सम्पुट वदन खुलते ।

27-1-1958

## संगमरमर का सबेरा और हम

संगमरमर का सबेरा!

और

उसकी मूर्तियाँ हम—

मूक, कातर!

आह! हमको

शस्यश्यामा छुए,

चूमे और भेंटे!!

23-3-1958

## आज नदी बिलकुल उदास थी

आज नदी बिलकुल उदास थी,  
सोयी थी अपने पानी में,  
उसके दर्पण पर  
बादल का वस्त्र पड़ा था।  
मैंने उसको नहीं जगाया,  
दबे पाँव घर वापस आया।

23-3-1958



## पत्थर भी बोलते हैं

पत्थर भी बोलते हैं  
जब चिड़ियों का झुंड  
    बैठ जाता है उन पर,  
और वे चहकती हैं आपस में!  
पत्थर के ये बोल  
    मुझे मीठे लगते हैं,  
    और हृदय में रस भरते हैं  
अंगूरों से निकला  
मीठा-मीठा ताजा!

23-3-1958

## लिपट गयी जो धूल पाँव से

लिपट गयी जो धूल पाँव से  
वह गोरी है इसी गाँव की  
जिसे उठाया नहीं किसी ने  
इस कुठाँव से।

25-3-1958

## ऐसे जैसे किरन

ऐसे जैसे किरन  
ओस के मोती छू ले  
तुम मुझको  
चितवन से छू लो  
मैं जीवित हो जाऊँ!  
ऐसे जैसे स्वप्न  
लजीला पलकें छू ले  
तुम मुझको  
चुम्बन से छू लो  
मैं रसमय हो जाऊँ!

26-3-1958

## तुम भी कुछ हो

तुम भी कुछ हो  
लेकिन जो हो,  
वह कलियों में—  
रूप-गन्ध की लगी गाँठ है  
जिसे उजाला  
धीरे-धीरे खोल रहा है।

25-3-1958

## चील्ह

चील्ह  
दबाये है  
पंजों में  
मेरे दिल को  
हरी घास पर  
खुली हवा में  
जिसे धूप में  
मैंने रक्खा !

24-3-1958

## मैं बादल हूँ

मैं बादल हूँ  
आषाढी जामुन के रंग का,  
लेकिन तपकर  
मैं बादल हो गया कनक का,  
और तुम्हारा छत्र हो गया !

24-6-1958

## धूप नहीं, यह

धूप नहीं, यह  
बैठा है खरगोश पलंग पर  
उजला,  
रोएँदार, मुलायम—  
इसको छूकर  
ज्ञान हो गया है जीने का  
फिर से मुझको ।

5-6-1958

## यह जो

यह जो  
नाग दिये के नीचे  
          चुप बैठा है,  
इसने मुझको  
          काट लिया है  
इस काटे का मन्त्र  
          तुम्हारे चुम्बन में है,  
तुम चुम्बन से  
          मुझे जिला लो।

7-6-1958

## यह पठार जो जड़ बीहड़ था

वह पठार जो जड़ बीहड़ था  
कटते-कटते ध्वस्त हो गया,  
धूल हो गया,  
          सिंचते-सिंचते  
दूब हो गया,  
          और दूब पर  
वन के मन के-  
रंग-रूप के, फूल खिल उठे,  
वन-फूलों से गंध-भरा  
संसार हो गया।

14-6-1958

## आज धूप जैसे ही आयी

हे मेरी तुम !  
आज धूप जैसे ही आयी  
और दुपट्टा  
उसने मेरी छत पर रक्खा  
मैंने समझा तुम आयी हो  
दौड़ा मैं तुमसे मिलने को  
लेकिन मैंने तुम्हें न देखा  
बार-बार आँखों से खोजा  
वही दुपट्टा मैंने देखा  
अपनी छत के ऊपर रक्खा ।  
मैं हताश हूँ  
पत्र भेजता हूँ, तुम उत्तर जल्दी देना :  
बतलाओ क्यों तुम आयी थी मुझसे मिलने  
आज सबेरे,  
और दुपट्टा रखकर अपना  
चली गयी हो बिना मिले ही?  
क्यों?  
आखिर इसका क्या कारण?

20-6-1958

## हे मेरी तुम सोयी सरिता !

हे मेरी तुम सोयी सरिता !

उठो,

और लहरों से नाचो

तब तक, जब तक

आलिंगन में नहीं बाँध लूँ

और चूम लूँ

तुमको !

मैं मिलने आया बादल हूँ !!

26-1-1958

## हे मेरी तुम उन्मुख वीणा !

हे मेरी तुम उन्मुख वीणा!  
तुमको जब तक लिये अंक में  
जिऊँ, अन्त तक,  
तब तक, हाँ, तुम तब तक  
मेरी ओर निहारो  
और प्यार के तार-तार से  
बार-बार तुम मुझे पुकारो-  
कभी किसी क्षण  
नहीं बिसारो ।

19-6-1958

## जब अषाढ़ी बादल आयें

हे मेरी तुम !  
जब आषाढ़ी बादल आयें  
आसमान में और हवा में  
हाथी धायें  
ऊँचे-ऊँचे सूँड़ उठायें  
और झमाझम पानी बरसे  
तब तुम उस नव बरसे जल में,  
अपने तन पर लाज लपेटे,  
अपनी छत पर खूब नहाना  
और बाद में  
उन्हें आँख के  
खिले कमल के फूल चढ़ाना !  
यह स्वभाव है सुधी जनों का  
और घनों का,  
वह प्रसन्न होते हैं  
रमणी के अर्पण से !

21-6-1958



## हे मेरी तुम! बिना तुम्हारे

हे मेरी तुम!  
बिना तुम्हारे—  
जलता तो है  
दीपक मेरा  
लेकिन ऐसे  
जैसे आँसू  
की यमुना पर  
छोटा-सा  
खद्योत  
टिमकता,  
क्षण में जलता  
क्षण में बुझता।

23-6-1958

## दीप की लौ-से दिन

भूल सकता मैं नहीं  
ये कुच-खुले दिन,  
ओठ से चूमे गये,  
उजले, धुले दिन,  
जो तुम्हारे साथ बीते  
रस-भरे दिन,  
बावरे दिन,  
दीप की लौ-से  
गरम दिन।

25-6-1958

## रात

दिन हिरन-सा चौकड़ी भरता चला,  
धूप की चादर-सिमटकर खो गयी,  
खेत, घर, वन, गाँव का  
दर्पण किसी ने तोड़ डाला,  
शाम की सोना-चिरैया  
नीड़ में जा सो गयी,  
पेड़-पौधे बुत गये जैसे दिये,  
केन ने भी जाँघ अपनी ढाँक ली,  
रात है यह रात, अंधी रात,  
और कोई कुछ नहीं है बात !

25-6-1958

## पक्षी दिन

मौन पक्षी-सा  
                    बड़ा दिन  
नीम पर  
                    बैठा रहा,  
मारने पर भी  
बड़ा ढेला,  
उड़ा पक्षी नहीं,  
नीम ने भी तो  
नहीं नीचे ढकेला,  
आह !-  
यह कितना अकेला,  
निलज,  
नीघस,  
आज का दिन !

25-6-1958

## अंधकार की चुप्पी में

अंधकार की चुप्पी  
बँधे हुए  
जूड़े-सी चुप है,  
और तरल है  
अतल सिंधु-सी;  
मैं  
इस चुप्पी के  
जल-तल में  
पूरा डूबा,  
खोज रहा हूँ  
बिछुड़ी मछली-  
वह जो मुझसे  
छूट गयी है-  
जैसे घन से  
लिपटी बिजली  
छूट गयी है।

26-6-1958

## भिक्षुक दुख

मैंने आँसू सोख लिये हैं  
और पिये हैं  
बेला औ, चम्पा गुलाब के  
डब-डब आँसू,  
मौलसिरी के  
छल-छल आँसू,  
जैसे सूरज पी लेता है  
हरी घास के लकदक आँसू!  
मेरा दुख  
भिक्षुक है मेरा;  
वह जो लेता है  
देता हूँ;  
जाता है जब  
तब मैं उससे  
आने का  
वादा लेता हूँ

26-6-1958

## दिवस शरद के

मुग्ध कमल की तरह  
पाँखुरी-पलकें खोले,  
कन्धों पर अलियों की व्याकुल  
अलकें तोले,  
तरल ताल से  
दिवस शरद के पास बुलाते  
मेरे मन में रस पीने की  
प्यास जगाते!

17-12-1958

## धूप

धूप चमकती है चाँदी की साड़ी पहने  
मैके में आयी बेटी की तरह मगन है  
फूली सरसों की छाती से लिपट गयी है  
जैसे दो हमजोली सखियाँ गले मिली हैं  
भैया की बाहों से छूटी भौजाई-सी  
लहँगे को लहराती लचती हवा चली है  
सारंगी बजती है खेतों की गोदी में  
दल के दल पक्षी उड़ते हैं मीठे स्वर के  
अनावरण यह प्राकृत छवि की अमर भारती  
रंग-बिरंगी पंखुरियों की खोल चेतना  
सौरभ से मँह-मँह महकाती है दिगन्त को  
मानव मन को भर देती है दिव्य दीप्ति से  
शिव के नन्दी-सा नदिया में पानी पीता  
निर्मल नभ अवनी के ऊपर बिसुध खड़ा है  
काल काग की तरह ढूँठ पर गुमसुम बैठा  
खोयी आँखों देख रहा है दिवास्वप्न को।

17-1-1959



## शर्त

यदि तुम जीवन के सागर की छापामार लहर हो कोई  
तब तुम अपने जीवित जल से  
आड़े आए हुए किसी भी प्रतिरोधी को टक्कर देकर  
हटा सकोगे और लक्ष्य तक पहुँच सकोगे अपने मन के  
वरना तुमको ध्वंस करेगा वह प्रतिरोधी अपने बल से  
और तुम्हारी छोटी सत्ता को बिखरा देगा बूँदों में  
केवल बुदबुद करते रहकर जिया करोगे सिसकी लेते  
अपने प्रतिरोधी के चरणों को पखारते  
बहुत दिनों तक—बहुत दिनों तक।

1959

## अस्थि के अंकुर



## अस्थि के अंकुर

मौन में जो गीत तुमने भर दिये थे  
कभी गाये हुए बीते किसी युग में  
वे पुरानी हड्डियों से निकल आये  
फोड़ कनखे  
नये युग के मौर बनकर

15-9-1959

## सब के लिए

सब के लिए समर्पण सब कुछ  
अपना अहं, पुरातन, नूतन,  
जीवन के दिन रात प्रहर क्षण,  
आलिंगन, आकर्षण, चुम्बन,  
सामूहिक उन्नति के आगे  
सामूहिक अष्टांग समर्पण,  
अपनी-अपनी भिन्न इकाई का  
अब कोई मूल्य न दर्शन।

19-4-1959

## आज

खोल चौड़ी कड़ी छाती को प्रति क्षण  
अब नगाड़े कब कड़कते !  
ढोल, ढीले बोल को ऊपर उठाने  
अब नहीं दम जोर भरते !  
अंग अंग उमंग में नव रंग लेकर  
अब न दंग मृदंग करते ।  
ठंड से एंठे हुए, ठिठुरे बहुत ही,  
अब न तबले ही ठनकते !!  
प्यार-पारावार बारम्बार पाकर  
अब न तार-सितार तनते ।  
लीन अन्तर्गीत के मद पीन में हो  
बीन के न विहाग तरते ।  
राव-रंगी, भाव-भंगी, केलि-संगी,  
स्वर सरंगी के न सजते ।  
आज बर्बर क्रूर कर्कश विश्व भर में  
सभ्यता के गाल बजते ।

## देश की आशाएँ

सैकड़ों हजार गिद्ध  
व्योम के प्रसार में उधार क्षुब्ध क्रुद्ध पंख  
मांस की पुकार मार  
अंधकार का अपार आरपार नोचते!  
देश के करोड़ पुत्र  
छोड़ सिंधु, गंग, ब्रह्म, विन्ध्य के महाप्रदेश,  
क्षीण, वृत्तिहीन, त्रस्त,  
खा पछाड़, यत्र-तत्र पेट को मरोड़ते!!

## कानपुर

चोटों पर चोटें जो घन की  
खाकर कभी नहीं तड़की है,  
उस हड्डी पर—उस पसली पर  
श्रमजीवी की उस छाती पर,  
कानपुर का शहर सजीला,  
कई मील के लम्बे—चौड़े  
मिलों कारखानों को घेरे  
घण्टाघर ले बसा हुआ है।  
कंकड़, पत्थर, कोलतार की  
काली—काली चौड़ी सड़कें—  
दूकानों का बोझा लादे  
गहरी निद्रा में लेटी है।

कई टनों के पर्वत, जैसे  
सड़क कूटने वाले इंजन,  
मनों बोझ के टायर पहने  
चलने वाले लाखों मोटर,  
लोहे की पटरी की सड़कें,  
भारी—भरकम रेलगाड़ियाँ,  
उस हड्डी पर—उस पसली पर  
चलने—फिरने में तन्मय हैं।  
घाट, धर्मशाले, अदालतें,



विद्यालय, वेश्यालय सारे,  
होटल, दफ्तर, बूचड़खाने,  
मन्दिर, मस्जिद, हाट, सिनेमा,  
श्रमजीवी की उस हड्डी से  
टिके हुए हैं—जिस हड्डी को  
सभ्य आदमी के समाज ने  
टेढ़ी करके मोड़ दिया है!!  
कानपुर की सारी सत्ता—

श्रमजीवी की ही सत्ता है।  
कानपुर की सारी माया  
श्रमजीवी की ही माया है!!

## बुन्देलखण्ड के आदमी

हट्टे-कट्टे हाड़ों वाले,  
चौड़ी, चकली काठी वाले  
थोड़ी खेती-बाड़ी रक्खे  
केवल खाते-पीते जीते!  
कल्था चूना लौंग सुपारी  
तम्बाकू खा पीक उगलते,  
चलते-फिरते, बैठे-ठाढ़े  
गन्दे यश से धरती रँगते!  
गुड़गुड़ गुड़गुड़ हुक्का पकड़े,  
खूब धड़ाके धुआँ उड़ाते,  
फूहड़ बातों की चर्चा के  
फौवारे फैलाते जाते!  
दीपक की छोटी बाती की  
मन्दी उजियारी के नीचे  
घण्टों आल्हा सुनते-सुनते  
सो जाते हैं मुरदा जैसे!!

## पैतृक सम्पत्ति

जब बाप मरा तब यह पाया  
भूखे किसान के बेटे ने :  
घर का मलवा, टूटी खटिया,  
कुछ हाथ भूमि—वह भी परती ।  
चमरौंधे जूते का तल्ला,  
छोटी, टूटी बुढ़िया औंगी,  
दरकी गोरसी बहता हुक्का,  
लोहे की पत्ती का चिमटा ।  
कंचन सुमेरु का प्रतियोगी  
द्वारे का पर्वत घूरे का,  
बनिया के रुपयों का कर्जा  
जो नहीं चुकाने पर चुकता ।  
दीमक, गोजर, मच्छर, माटा—  
ऐसे हजार सब सहवासी ।  
बस यही नहीं, जो भूख मिली  
सौगुनी बाप से अधिक मिली ।  
अब पेट खलाये फिरता है ।  
चौड़ा मुँह बाये फिरता है ।  
वह क्या जाने आजादी क्या?  
आजाद देश की बातें क्या??

## कटुई का गीत

काटो काटो काटो करबी  
साइत और कुसाइत क्या है  
जीवन से बढ़ साइत क्या है

काटो काटो काटो करबी  
मारो मारो मारो हँसिया  
हिंसा और अहिंसा क्या है  
जीवन से बढ़ हिंसा क्या है

मारो मारो मारो हँसिया  
पाटो पाटो पाटो धरती  
धीरज और अधीरज क्या है  
कारज से बढ़ धीरज क्या है

पाटो पाटो पाटो धरती  
काटो काटो काटो करबी

## मोरचे पर

मैं लड़ाई लड़ रहा हूँ मोरचे पर!  
जिन्दगी की फौज मेरी शक्तिशाली  
मैं जिसे लेकर यहाँ पर आ डटा हूँ—  
घुड़सवारों पर जिसे अभिमान है,  
पैदलों का सिन्धु जिसके साथ है,  
टैंक लाखों ही यहाँ मौजूद हैं,  
तोपची जिसके कुशल करतार हैं,  
आज आगे बढ़ रही है—  
वेग से, बल से, उमड़कर चढ़ रही है,  
आततायी बैरियों की फौज ढहती जा रही है,  
—आग से जैसे पिघलकर मोमबत्ती गल रही है,  
लौह की दीवार के गढ़ कायरों के  
चूर करती जा रही है।

मैं लड़ाई लड़ रहा हूँ मोरचे पर!  
आप ही अपने हृदय के द्वन्द्व को मैं मारता हूँ;  
वह अभी तक सूरमा था,  
दक्ष भी था,  
क्रूर भी था,  
मैं उसे अब जीतता हूँ;  
वह पराजित हो रहा है—हो रहा है;  
सिर कटाये, प्राण—जीवनहीन मुरदा हो रहा है;

लाश उसकी गिद्ध-कौए नोचते हैं;  
मैं अचेतन और उपचेतन सभी पर  
वार करता जा रहा हूँ;

व्यक्तिवादी सभ्यता को ध्वंस बिलकुल कर रहा हूँ।  
मैं लड़ाई लड़ रहा हूँ मोरचे पर!  
देवियों के रूप के आराधकों को  
जो बँधे हैं प्रेम के स्वर तार से ही—  
लौह की कटु शृंखला में बाँधकर मैं खींचता हूँ  
और जन-संघर्ष में लाकर उन्हें,  
फौजी बनाकर छोड़ता हूँ।

स्वप्न के जो देव हैं  
औ' स्वप्न की जो देवियाँ हैं,  
हाथ में हल और हँसिया को थमाकर,  
मैं उन्हें मजबूर करता हूँ  
कि जोतो और काटो

पेट की पहली समस्या को मिटाओ।  
मैं लड़ाई लड़ रहा हूँ मोरचे पर!  
लेखनी की शक्तिशाली गर्जना से  
मैं कलेजा शोषकों का फाड़ता हूँ,  
सूदखोरों को,  
मिलों के मालिकों को,  
अर्थ के पैशाचिकों को,

भूमि को हड़पे हुए धरणीधरों को,  
मैं प्रलय के साम्यवादी आक्रमण से मारता हूँ,  
और उनके अपहरण की  
दिग्विजयिनी सभ्यता को,  
सर्वहारा की नवोदित सभ्यता से जीतता हूँ

मैं लड़ाई लड़ रहा हूँ मोरचे पर!  
रक्त की धारा बहाकर  
किरकिराती रेत को भी उर्वरा मैं कर रहा हूँ;  
शब्द के कर्मण्य कर से जोत धरती,  
मानवी स्वाधीनता के बीज बोता जा रहा हूँ,  
और श्रमजीवी हितों के अंकुरों को  
मैं उगाता जा रहा हूँ,  
जो पराजित हो नहीं सकते किसी से  
जो मिटाये जा नहीं सकते किसी से,  
जो मरेंगे किन्तु फिर जीकर लड़ेंगे,  
मैं उन्हें ऊपर उठाता जा रहा हूँ।

1948

## लेखक की स्वतन्त्रता

आप अपने कुत्ते को—  
चाहे जंजीर से या किसी रस्सी से बाँधे रहें,  
साथ लिये घूमें या कि कमरे में रहने दें,  
टुकड़े दें या कि उसे जूठा बचा खाना दें,  
फर्श पर सुलायें या कि गद्दे पर सोने दें,  
कुत्ता वह आपका है,  
हमसे क्या मतलब है कोई एतराज करें,  
अथवा ऐलान करें उसकी आजादी का।  
आप अपनी घड़ियों के मालिक हैं,  
जैसे आप कुत्ते के मालिक हैं,—  
जिनको आप धागे या सोने के डोरे से  
बाँधे हुए रखते हैं,  
जिनको आप तस्मे से कसे हुए रखते हैं,  
जिनको आप कील के सहारे लटकाये हुए रखते हैं—  
घड़ियाँ वे आपकी हैं,  
हमसे क्या मतलब है कोई एतराज करें,  
अथवा ऐलान करें उनकी आजादी को।  
लेकिन हम लेखक हैं—कुत्ते या घड़ी नहीं—  
मानव की आत्मा के शिल्पी हैं, उनके हम वंशज हैं,  
जिनका सिर ऊँचा है, जिनका दिल सोना है,  
जिनकी कृति आज तक चमकती है,  
जिनका ईमान किसी दाम पर बिका नहीं,  
शासन से स्वाभिमान झुका नहीं,



इसीलिए हमको वह बन्धन सब बहुत बुरे लगते हैं,  
जिनमें हम बाँधते ही मौलिकता खोते हैं,  
जिनसे हम शासन के चोबदार होते हैं,  
जिनसे हम शासन के चाटुकार होते हैं,  
जिनसे हम जीवन की क्षमता को—  
ममता को, दृढ़ता को खोते हैं,  
जिनसे हम जनता से छूटे हुए होते हैं,  
अपने से और सारी दुनिया से ऊबे हुए होते हैं,  
इसीलिए एकदेह-एकप्राण होकर हम कहते हैं :  
तुलसी के वंशज को—  
सूर के, कबीरा के वंशज को—  
आज के लेखक को दाम से खरीदो नहीं,  
राजशाही गुम्बद की छाया में लेखक को पालो नहीं,  
लेखक को हुक्म या हिदायत से बाँधो नहीं,  
लेखक को सच्ची बात कहने से रोको नहीं,  
बल्कि उसे, सच्ची आजादी दो  
ताकि वह वही लिखे जो कि उसे लिखना है,  
शक्ति और साहस से वही कहे जो कि उसे कहना है,  
ताकि वह मजूर की, किसान की हिमायत करे,  
जालिम के साथ नहीं कोई रू-रियायत करे,  
ताकि वह कयामत को, पतझर को दूर ही हटाये रहे,  
ताकि वह जमीन को हसीन ही बनाये रहे,  
ताकि वह मनुष्यों को अर्थ और वाणी दे,  
ताकि वह मनुष्यों को स्वाभिमान साहस दे,  
ताकि वह स्वदेश को नवीन रूप से गढ़े।

1957

## लौह का घन गल रहा है

वह थका, हारा, बहुत ऊबा मनुज है !  
भूमि उसको प्रिय नहीं है ।  
वर्ग के संघर्ष से वह काँपता है,  
दूर उसके क्षेत्र से ही भागता है ।  
वह पुरानी सभ्यता के राज-पथ पर  
पेट के बल मंद गति से रेंगता है,  
श्वान के संग भूख अपनी मेटता है,  
शासकों के कटु दमन की यंत्रणा से,  
शोषकों के अपहरण की यातना से,  
रक्त के कुल्ले उगलकर मर रहा है,  
लाश अपनी ढो रहा है ।  
वह कला के, काव्य के डैने लगाकर,  
सान्त्वना की प्राप्ति के हित,  
कल्पना के नील नभ में  
प्राण अपने खो रहा है ।  
वह नहीं जग जीत सकता,  
वह नहीं इतिहास को—  
जीवन-रुधिर से सींच सकता ।  
मौन मन वह सह रहा है—  
जो यहाँ पर हो रहा है,  
लौह का घन  
मोम के दीपक सदृश ही गल रहा है ।

## गाँव का महाजन

वह समाज के त्रस्त क्षेत्र का मस्त महाजन,  
गौरव के गोबर गनेश-सा मारे आसन,  
नारिकेल-से सिर पर बाँधे धर्म-मुरैठा,  
ग्राम-बधूटी की गौरी-गोदी पर बैठा,  
नागमुखी पैतृक सम्पत्ति की थैली खोले,  
जीभ निकाले, बात बनाता करुणा घोले,  
ब्याज-स्तुति से बाँट रहा है रुपया-पैसा,  
सदियों पहले से होता आया है ऐसा!!

सूड़ लपेटे है कर्जे की ग्रामीणों को,  
मुक्ति अभी तक नहीं मिली है इन दीनों को,  
इन दीनों के ऋण का रोकड़-काण्ड बड़ा है,  
अब भी किन्तु अछूता शोषण-काण्ड पड़ा है।

## हथौड़े का गीत

मार हथौड़ा,  
कर कर चोट  
लाल हुए काले लोहे को  
जैसा चाहे वैसा मोड़।

मार हथौड़ा,  
कर कर चोट  
थोड़े नहीं—अनेकों गढ़ ले  
फौलादी नरसिंह करोड़।

मार हथौड़ा,  
कर कर चोट  
लोहू और पसीने से ही  
बन्धन की दीवारें तोड़।

मार हथौड़ा,  
कर कर चोट  
दुनिया की जाती ताकत हो,  
जल्दी छवि से नाता जोड़!

में

हारा हूँ सौ बार  
गुनाहों से लड़-लड़कर,  
लेकिन बारम्बार लड़ा हूँ  
मैं उठ-उठकर,  
इससे मेरा हर गुनाह भी मुझसे हारा  
मैंने अपने जीवन को इस तरह उबारा

डूबा हूँ हर रोज  
किनारे तक आ-आकर  
लेकिन मैं हर रोज  
उगा हूँ जैसे दिनकर,  
इससे मेरी असफलता भी मुझसे हारी  
मैंने अपनी सुन्दरता इस तरह सँवारी

## नागार्जुन के बाँदा आने पर

यह बाँदा है।

सूदखोर आढ़त वालों की इस नगरी में,  
जहाँ मार, काबर, कछार, पँडुआ की फसलें,  
कृषकों के पौरुष से उपजा कन-कन सोना,  
लढ़ियों में लद-लदकर आकर,  
बीच हाट में बिककर कोठों-गोदामों में,  
गहरी खोहों में खो जाता है जा-जाकर,  
और यहाँ पर

रामपदारथ, रामनिहोरे,  
बेनी पण्डित, बासुदेव, बल्देव, विधाता,  
चन्दन, चतुरी और चतुर्भुज,  
गाँवों से आ-आकर गहने गिरवी रखते,  
बढ़े ब्याज के मुँह में बर-बस बेबस घुसते,  
फिर भी घर का खर्च नहीं पूरा कर सकते,  
मोटा खाते, फटा पहनते,  
लस्टम-पस्टम जैसे-तैसे मरते-खपते,  
न्याय जहाँ पर अन्यायों पर विजय न पाता,  
सत्य सरल होकर कोरा असत्य रह जाता,  
न्यायालय की ड्योढ़ी पर दबकर मर जाता,  
यहाँ हमारे भावी राष्ट्र-विधाता,  
युग के बच्चे,  
विद्यालय में वाणी विद्या-बुद्धि न पाते,  
विज्ञानी बनने से वंचित रह जाते,

केवल मिट्टी में मिल जाते।

यह बाँदा है,  
और यहाँ पर मैं रहता हूँ,  
जीवन-यापन कठिनाई से ही करता हूँ,  
कभी काव्य की कई पंक्तियाँ,  
कभी आठ-दस बीस पंक्तियाँ,  
और कभी कविताएँ लिखकर,  
प्यासे मन की प्यास बुझा लेता हूँ रस से,  
शायद ही आता है कोई मित्र यहाँ पर,  
शायद ही आती हैं मेरे पास चिट्ठियाँ।  
मेरे कवि-मित्रों ने मुझ पर कृपा न की है,  
इसीलिए रहता उदास हूँ, खोया-खोया,  
अपने दुख-दर्दों में डूबा,  
जन-साधारण की हालत से ऊबा-ऊबा,  
बाण-विंधे पक्षी-सा घायल,  
जल से निकली हुई मीन-सा, विकल तड़पता,  
इसीलिए आतुर रहता हूँ,  
कभी-कभी तो कोई आये,  
छठे-छमाहे चार-पाँच दिन तो रह जाये,  
मेरे साथ बिताये,  
काव्य, कला, साहित्य-क्षेत्र की छटा दिखाये,  
और मुझे रस से भर जाये, मधुर बनाये  
फिर जाए, जीता मुझको कर जाए।  
आखिर मैं भी तो मनुष्य हूँ,  
और मुझे भी कवि-मित्रों का साथ चाहिए,  
लालायित रहता हूँ मैं सबसे मिलने को,  
श्याम सलिल के श्वेत कमल-सा खिल उठने को।

सच मानो जब यहाँ निरालाजी आये थे,  
कई साल हो गये, यहाँ कम रह पाये थे,  
उन्हें देखकर मुग्ध हुआ था, धन्य हुआ था,  
कविताओं का पाठ उन्हीं के मुख से सुनकर,  
गन्धर्वों को भूल गया था,  
तानसेन को भूल गया था,  
सूरदास, तुलसी, कबीर को भूल गया था,  
ऐसी वाणी थी हिन्दी के महाकृता की।

तब यह बाँदा काव्य-कला की पुरी बना था,  
और साल पर साल यहाँ मधुमास रहा था,  
बम्बेश्वर के पत्थर भी बन गये हृदय थे,  
चूनरिया बन गयी हवा थी, गौने वाली,  
यह धरती हो गयी बधू थी फूलों वाली,  
और गगन का राजा सूरज दूल्हा बनकर  
चूम रहा था प्रिय दुलहन को।

फिर दिन बीते, मधु-घट रीते,  
फिर पहले-सा यह नीरस हो गया नगर था,  
फिर पहले-सा मैं चिन्तित था,  
फिर मेरा मन भी कुण्ठित था,  
फिर लालायित था मिलने को कवि-मित्रों से,  
फिर मैं उनकी बाट जोहता रहा निरन्तर,  
जैसे खेतिहर बाट जोहता है बादल की,  
जैसे भारत बाट जोहता है सूरज की,  
किन्तु न कोई आया,  
आने के वादे मित्रों के टूटे,  
कई वर्ष फिर बीते,



रंग हुए सब फीके,  
 और न कोई रही हृदय में आशा।  
 तभी बन्धुवर शर्मा आये,  
 महादेव साहा भी आये,  
 और निराला-पर्व मनाया हम लोगों ने,  
 मुंशीजी के पुस्तक-घर में,  
 एक बार फिर मिला सुअवसर मधु पीने का,  
 कविता का झरना बनकर झर-झर जीने का,  
 लगातार घण्टों, पहरों तक,  
 एक साथ साँसें लेने का,  
 एक साथ दिल की धड़कन-से ध्वनि करने का,  
 ऐसा लगा कि जैसे हम सब,  
 एक प्राण हैं, एक देह हैं, एक गीत हैं एक गूँज हैं  
 इस विराट फैली धरती के,  
 और हमी तो वाल्मीकि हैं, कालिदास हैं,  
 तुलसी हैं, हिन्दी कविता के हरिश्चन्द्र हैं,  
 और निराला हमी लोग हैं,  
 बन्धु! आज भी वह दिन मुझको नहीं भूलता,  
 उसकी स्मृति अब भी बेले-सी महक रही है,  
 उस दिन का आनन्द आज भी  
 कालिदास का छन्द बना मन मोह रहा है,  
 मुक्त मोर बन श्याम बदरिया भरे हृदय में,  
 दुपहरिया में, शाम-सबरे नाच रहा है,  
 रैन-अँधेरे में चन्दनियाँ बाँह पसारे,  
 हमको, सबको भेंट रहा है।  
 सम्भवतः उस दिन मेरा नव जन्म हुआ था,  
 सम्भवतः उस दिन मुझको कविता ने चूमा,  
 सम्भवतः उस दिन मैंने हिमगिरि को देखा,

गंगा के कूलों की मिट्टी मैंने पायी,  
उस मिट्टी से उगती फसलें मैंने पायीं,  
और उसी के कारण अब तक बाँदा में जीवित रहता हूँ,  
और उसी के कारण अब तक कविता की रचना करता हूँ,  
और तुम्हारे लिए पसारे बाँह खड़ा हूँ,  
आओ साथी गले लगा लूँ,  
तुम्हें, तुम्हारी मिथिला की प्यारी धरती को,  
तुममें व्यापे विद्यापति को,  
और वहाँ की जनवाणी के छन्द चूम लूँ,  
और वहाँ के गढ़-पोखर का पानी छूकर नैन जुड़ा लूँ,  
और वहाँ के दुखमोचन, मोहन माँझी को मित्र बना लूँ,  
और वहाँ के हर चावल को हाथों में ले हृदय लगा लूँ,  
और वहाँ की आबहवा से वह सुख पा लूँ  
जो गीतों में गाया जाकर कभी न चुकता,  
जो नृत्यों में नाचा जाकर कभी न चुकता,  
जो आँखों में आँजा जाकर कभी न चुकता,  
जो ज्वाला में डाला जाकर कभी न जलता,  
जो रोटी में खाया जाकर कभी न कमता,  
जो गोली से मारा जाकर कभी न मरता,  
जो दिन दूना रात चौगुना व्यापक बनता,  
और वहाँ नदियों में बहता,  
नावों को ले आगे बढ़ता,  
और वहाँ फूलों में खिलता,  
बागों को सौरभ से भरता।

अहोभाग्य है जो तुम आये मुझसे मिलने,  
इस बाँदा में चार रोज के लिए ठहरने,  
अहोभाग्य है मेरा, मेरे घर वालों का,

जिनको तुम स्वागत से हँसते देख रहे हो।  
अहोभाग्य है इस जीवन के इन कूलों का,  
जिनको तुम अपनी कविता से सींच रहे हो।  
अहोभाग्य है हम दोनों का,  
जिनको आजीवन जीना है, काव्य-क्षेत्र में।  
अहोभाग्य है हम दोनों की इन आँखों का,  
जिनमें अनबुझ ज्योति जगी है अपने युग की।  
अहोभाग्य है दो जनकवियों के हृदयों का  
जिनकी धड़कन गरज रही है घन-गर्जन-सी।  
अहोभाग्य है कठिनाई में पड़े हुए प्रत्येक व्यक्ति का,  
जिनका साहस-शौर्य न घटता।  
अहोभाग्य है स्वयं उगे इन सब पेड़ों का,  
जिनके द्रुम-दल झरते फिर-फिर नये निकलते।  
अहोभाग्य है हर छोटी चंचल चिड़िया का,  
जिनका नीड़ बिगड़ते-बनते देर न लगती।  
अहोभाग्य है बम्बेश्वर की चौड़ी-चकली चट्टानों का,  
जिनको तुमने प्यार किया है, सहलाया है।  
अहोभाग्य है केन नदी के इस पानी का,  
जिसकी धारा बनी तुम्हारे स्वर की धारा।  
अहोभाग्य है बाँदा की इस कठिन भूमि का,  
जिसको तुमने चरण छुलाकर जिला दिया है।

## खँडहर का सुनसान

खँडहर का सुनसान,  
नीम के ताजे फूल बटोरे,  
बीते युग की कडुवी सुधि में  
महक रहा है।

वे प्रणयी जो छले गये हैं :  
इस धरती से चले गये हैं,  
मुझे आज भी वहाँ दीखते—  
बाँह पसारे,  
छवि-छलना के लिए ललकते,  
आहें भरते,  
और मिलन की आशा बाँधे।

मैं इस खँडहर में रहता हूँ  
नित्य नीम के फूल सूँघकर।  
अन्ध अतृप्त प्रणय की सुधि में,  
मिलनातुर बाहें फैलाये  
मैं जीता हूँ।

10-7-1956

## हम उन लहरों के समान हैं

हम उन लहरों के समान हैं जो आती हैं  
गोल बाँधकर, नाच-नाचकर जो गाती हैं,  
गीतों की धन्वा-ध्वनियों-सी लहराती हैं  
सावन के झूलों की पेंगें हो जाती हैं,  
मूँगे मोती जो अपने सँग में लाती हैं,  
तट को देकर जो तट पर ही सो जाती हैं,  
सो जाती हैं, लेकिन तट को धो जाती हैं  
कोई जीव नहीं पाता है, खो जाती हैं।

20-12-1956

## हम न रहेंगे

हम न रहेंगे—  
तब भी तो यह खेत रहेंगे;  
इन खेतों पर घन घहराते  
शेष रहेंगे;  
जीवन देते,  
प्यास बुझाते,  
माटी को मद-मस्त बनाते,  
श्याम बदरिया के  
लहराते केश रहेंगे ।

हम न रहेंगे—  
तब भी तो रति-रंग रहेंगे;  
लाल कमल के साथ  
पुलकते भृंग रहेंगे;  
मधु के दानी,  
मोद मनाते,  
भूतल को रससिक्त बनाते,  
लाल चुनरिया में  
लहराते अंग रहेंगे ।

10-3-1958

## रोटी के पैदा होते ही

रोटी के पैदा होते ही  
बुझे नैन में  
जुगनू चमके,  
और थका दिल  
फिर से हुलसा,  
जी हाथों में आया,  
और होठ मुसकाये,  
घर मेरा  
वीरान पड़ा—  
आबाद हो गया।

24-3-1958

## में घोड़ों की दौड़

में घोड़ों की दौड़  
बनों के सिर पर तड़-तड़ दौड़ा,  
पेड़ बड़े से बड़ा  
चिरौंटे-सा चिल्लाया चौंका,  
पत्तों के पर फड़-फड़ फड़के-  
उलटे, उखड़े, टूटे,  
मौन अँधेरे की डालों पर  
साँड़ पठारी छूटे!



## धोबी गया घाट पर

धोबी गया घाट पर,  
राही गया बाट पर,  
मैं न गया घाट और बाट पर;  
बैठा रहा टाट पर,  
दोनों हाथ काटकर,  
जीता रहा ओस चाट-चाटकर।

## तेज धार का कर्मठ पानी

तेज धार का कर्मठ पानी,  
चट्टानों के ऊपर चढ़कर,  
मार रहा है  
घूँसे कसकर  
तोड़ रहा है तट चट्टानी!

## मैंने उसको

मैंने उसको

जब-जब देखा,  
लोहा देखा,  
लोहा जैसा-  
तपते देखा,  
गलते देखा,  
ढलते देखा,

मैंने उसको

गोली जैसा  
चलते देखा।

## कँकरीला मैदान

कँकरीला मैदान  
ज्ञान की तरह जठर-जड़ लम्बा-चौड़ा,  
गत वैभव की विकल याद में—  
बड़ी दूर तक चला गया है गुमसुम खोया !  
जहाँ-तहाँ कुछ-कुछ दूरी पर,  
उसके ऊपर,  
पतले से पतले डण्डल के नाजुक बिरवे  
थर-थर हिलते हुए हवा में खड़े हुए हैं  
बेहद पीड़ित !  
हर बिरवे पर मुँदरी जैसा एक फूल है  
अनुपम मनहर, हर ऐसी सुन्दर मुँदरी को  
मीनों ने चंचल आँखों से,  
नीले सागर के रेश के रश्मि-तार से,  
हर पत्ती पर बड़े चाव से बड़ी जतन से,  
अपने-अपने प्रेमी जन को देने की  
खातिर काढ़ा था  
सदियों पहले ।  
किन्तु नहीं वे प्रेमी आये,  
और मछलियाँ—  
सूख गयी हैं, कंकड़ हैं अब !  
आह ! जहाँ मीनों का घर था  
वहाँ बड़ा वीरान हो गया ।

31-3-1958

## छुट्टी का घंटा बजते ही

छुट्टी का घंटा बजते ही कक्षाओं से  
निकल-निकल आते हैं जीते-जगते बच्चे,  
हँसते-गाते चल देते हैं पथ पर ऐसे  
जैसे भास्वर भाव वहीं हों कविताओं के  
बन्द किताबों से बाहर छन्दों से निकले  
देश-काल में व्याप रही है जिनकी गरिमा।  
मैं निहारता हूँ उनको, फिर-फिर अपने को,  
और भूल जाता हूँ अपनी क्षीण आयु को।

28-11-1958

## वह चिड़िया जो

वह चिड़िया जो—  
चोंच मारकर  
दूध-भरे जुण्डी के दाने  
रुचि से, रस से खा लेती है  
वह छोटी संतोषी चिड़िया  
नीले पंखों वाली मैं हूँ  
मुझे अन्न से बहुत प्यार है।

वह चिड़िया जो—  
कण्ठ खोलकर  
बूढ़े वन-बाबा की खातिर  
रस उँडेलकर गा लेती है  
वह छोटी मुँह बोली चिड़िया  
नीले पंखों वाली मैं हूँ  
मुझे विजन से बहुत प्यार है।

वह चिड़िया जो—  
चोंच मारकर  
चढ़ी नदी का दिल टटोलकर  
जल का मोती ले जाती है  
वह छोटी गरबीली चिड़िया  
नीले पंखों वाली मैं हूँ  
मुझे नदी से बहुत प्यार है।

28-11-1958

## हवा आयी

हवा आयी  
खूबसूरत वल्लरी के वेश में  
और मेरी देह से लिपटी रही;  
वह प्रिया है, पेड़ हूँ मैं नीम का  
प्रमुदित हुआ।

हवा आयी  
गुदगुदाती हंसिनी के वेश में  
और मेरे नीर में तिरती रही;  
वह प्रिया है, अंक हूँ मैं झील का  
पुलकित हुआ।

2-9-1959

## मर जाऊँगा तब भी.....

मर जाऊँगा तब भी तुमसे दूर नहीं मैं हो पाऊँगा  
मेरे देश, तुम्हारी छाती की मिट्टी मैं हो जाऊँगा  
मिट्टी की नाभी से निकला मैं ब्रह्मा होकर आऊँगा  
गेहूँ की मुट्टी बाँधे मैं खेतों-खेतों छा जाऊँगा  
और तुम्हारी अनुकम्पा से पककर सोना हो जाऊँगा  
मेरे देश, तुम्हारी शोभा मैं सोना से चमकाऊँगा

19-4-1959



## मार देखो

मार देखो  
मौन टूटेगा न घन से  
वह पला है धैर्य बन के  
इस हृदय में  
और तन में  
साँस में  
मेरे नयन में।

मार देखो  
गीत टूटेगा न घन से  
वह बना है प्राणप्रन से  
दाह-दव में शुद्ध मन से  
नेह के  
नाते वचन से।

10-8-1959

**रंग बोलते हैं**



## फूल नहीं

फूल नहीं  
रंग बोलते हैं  
पंखुरियों से।  
समुद्र के अन्तस्तल के  
नील, श्वेत  
और गुलाबी  
शंख बोलते हैं वल्लरियों से।

फूल अखण्ड मौन हैं  
रंग अमन्द नाद हैं।  
अखण्ड मौन,  
अमन्द नाद,  
एक ही वृन्त पर  
प्रतिष्ठित  
धैर्य और उन्माद हैं।

30-10-1959

## हो, न हो तुम्हें

हो, न हो तुम्हें,  
हमें है हमारी सत्ता का बोध :  
कि हम हैं संगमरमर के भीतर जल रहे दिये,  
पर्त-पर्त में प्रकाश भर रहे दिये;  
कि हम हैं मूर्तियों की अन्तरात्मा के दिये,  
दिक्काल को भी जीवित कर रहे दिये;  
कि हम हैं सूर्य और चन्द्रमा की आयु के साथी दिये,  
अन्धकार के विस्तार को पी रहे दिये।

30-10-1959

## नीम के फूल

नीम के फूल  
दूध की फुटकियों-से झरे  
मुलायम-मुलायम,  
कठोर भूमि पर बिखरे;  
जैसे कोई  
प्यार से शरीर स्पर्श करे,  
दुखों से तनी हुई  
नसों की थकान हरे।

22-10-1959

## वसन्त आया

वसन्त आया :

पलास के बूढ़े वृक्षों ने  
टेसू की लाल मौर सिर पर धर ली।  
विकराल वनखण्डी  
लजवन्ती दुलहिन बन गयी,  
फूलों के आभूषण पहन आकर्षक बन गयी।  
अनंग के  
धनु-गुण के भौरें गुनगुनाने लगे,  
आम के अंग  
बौरों की सुगन्ध से महक उठे,  
मंगल गान के सब गायक पखेरू चहक उठे।

22-10-1959

## मेघ गये और गये नाचते मयूर

मेघ गये और गये नाचते मयूर,  
हंस गये दूर और गीत गये दूर।

छन्द गये टूट और बन्ध गये छूट,  
एक एक टूट गये सूत्र भी अटूट।

दैव हुआ क्रूर और काल हुआ क्रूर,  
रंग उड़ा और उड़ा रूप का कपूर।

26-10-1959



## हमारी आँखें

हमारी आँखें जहाँ जिस किसी फूल को देखती हैं,  
वृन्त से बिना तोड़े ही, उसका सौन्दर्य उतारकर,  
हमारे मनोभवन में सहर्ष ले आती हैं,  
और हम उस फूल को चूमते हैं, प्यार करते हैं,  
जैसे वह हमारा हो, केवल हमारे लिए खिला हो  
किसी पेड़-किसी लता-किसी देह में।  
तभी तो हमारा मौन मोरपंखी  
और हमारा गान इन्द्रधनुषी है।

31-10-1959

## तुम साथ थे

तुम साथ थे,  
मैं चल रहा था,  
मैदान में,  
नंगे पाँव,  
पिता के साथ  
पुत्र की तरह,  
मेघ के साथ  
मोर की तरह,  
शरद के साथ  
हंस की तरह,  
तुमसे सुनता  
तुम्हारे श्लोक  
सुन्दर सुडौल,  
घोड़ों की तरह  
वेग से दौड़ते,  
कन्धे ताने,  
शीश उठाये,  
पुट्टों से पुष्ट,  
चाल में दक्ष,  
नथुने फुलाये,  
फेन छोड़ते

स्वेद से तर,  
सूर्य के  
घोड़ों से तेज,  
उनसे श्रेष्ठ,  
केसरिया  
अयाली—  
सुन्दर, सफेद,  
लम्बे कान—  
बड़ी आँखों के  
प्रकाश फैलाते !

उनमें से एक  
मैंने माँगा,  
तुमने कृपा की,  
मुझे दिया,  
मैंने सिर झुकाया,  
प्रणाम किया,  
मैंने पकड़ा  
और सवार हुआ  
देखा तुम  
अन्तर्धान हो गये।

वाल्मीकि!  
मेरे पिता!  
मेरे मेघ!  
मेरे शरद!  
मैं

तुम्हारा कृतज्ञ,  
घोड़े पर सवार,  
अवनी अम्बर,  
अनिल, अनल,

2-11-1959

नीलम सागर,  
मन के भीतर,  
मन के बाहर,  
सब जगह,  
घूम रहा हूँ।

तुम्हारी कृपा,  
तुम्हारा आशीष  
तुम्हारा श्लोक,  
मेरे साथ है।

## समुद्र वह है

समुद्र वह है  
जिसका धैर्य छूट गया है  
दिक्काल में रहे-रहे ।

समुद्र वह है  
जिसका मौन टूट गया है,  
चोट पर चोट सहे-सहे ।

14-11-1959

## हम हैं वहाँ

हम हैं वहाँ  
अन्धकार के पाँव जहाँ  
पड़ते हैं निरन्तर  
ठाँव-कुठाँव  
और हम पड़ने देते हैं  
उन्हें जी भर,  
अपने ऊपर;  
कि प्रकाश भी इसी ओर आये,  
एक न एक दिन—  
पाँव टिकाये हमारे ऊपर,  
अन्धकार को भगाये,  
और हम,  
दुख के बाद  
सुख को छुएँ जी भर,  
निर्विवाद  
हम जिएँ निरन्तर।

14-11-1959

## नाव बाँधकर

नाव बाँधकर  
चला गया है जीवन का मल्लाह;  
चढ़ी नदी से  
उमड़ रही है बँधी नाव की आह!

भूमि छोड़कर  
चला गया है सूरज का आलोक;  
अन्धकार से उमड़ रहा है  
खिन्न भूमि का शोक!

15-11-1959

## शब्दों की कतार के पीछे

शब्दों की कतार के पीछे,  
ओट में खड़ा  
मैं बोलता हूँ तुमसे !

सारसों की पाँत के पीछे,  
ओट में खड़ा  
मैं बोलता हूँ तुमसे !

15-11-1959

## सबसे आगे

सबसे आगे  
हम हैं  
पाँव दुखाने में;  
सबसे पीछे  
हम हैं  
पाँव पुजाने में।  
सबसे ऊपर  
हम हैं  
व्योम झुकाने में,  
सबसे नीचे  
हम हैं  
नींव उठाने में।

15-11-1959



## हमारे रंगीन बसन्ती फूलों की

हमारे रंगीन बसन्ती फूलों की  
असंख्य सुगन्धित अन्धी आवाजें  
हमारे ताँबे और काँसे के कण्ठों से  
निर्बाध, निरन्तर,  
निकलती हैं उद्विग्न होकर बाहर  
कि मृग से बड़ी आँखें—  
गरुड़ से तीक्ष्ण दृष्टि माँगें,  
कि वे  
तब आगे चलें, तुम तक पहुँचें।  
किन्तु अभाग्य हमारा  
कि असमर्थ सुगन्धित आवाजें  
हमारे ही होठों से छँटकर,  
हमारी ही गच पर  
टूट जाती हैं बेबस,  
काँच की जैसी चीजें।  
कह पाते नहीं हम जो हमें कहना है।  
चकित रह जाते हैं देखते हम  
टूटती असंख्य अंधी आवाजें।

16-11-1959

## जब कोई कहता है मुझसे

जब कोई कहता है मुझसे :  
छल किया है तुमने धूप के साथ,  
हर ली है तुमने उसकी चमक,  
कर दिया है तुमने उसे बूढ़ा,  
यही कहता हूँ तब मैं उससे :  
झूठ है उसका यह आरोप;  
झूठ है उसका यह लांछन।  
किन्तु तत्काल  
मेरा ही तीव्र विवादी स्वर  
तड़पकर कहता है मुझसे :  
देख लो न, धूप बुढ़ा गयी है  
चमकती चाँदी कलौंछ खा गयी है—  
और मैं सिर शर्म से झुका लेता हूँ।

17-11-1959

## नदी एक नौजवान ढीठ लड़की है

नदी एक नौजवान ढीठ लड़की है  
जो पहाड़ से मैदान में आयी है  
जिसकी जाँघ खुली  
और हंसों से भरी है  
जिसने बला की सुन्दरता पायी है!

पेड़ हैं कि इसके पास ही रहते हैं  
झुकते, झूमते, चूमते ही रहते हैं  
जैसे बड़े मस्त नौजवान लड़के हैं!

नदी म्यान से खिंची एक तलवार है  
जो मैदान में लगातार चलती है  
जिसकी धार तेज  
और बिजली से भरी है  
जिसने बला की चंचलता पायी है!

कूल हैं कि इसको पास ही रखते हैं  
जी-जान से इसे प्यार ही करते हैं  
जैसे बड़े कुशल समर-शूर सैनिक हैं!

17-11-1959

## केन किनारे

केन किनारे  
पल्थी मारे  
पत्थर बैठा गुमसुम !  
सूरज पत्थर  
सेंक रहा है गुमसुम !  
साँप हवा में  
झूम रहा है गुमसुम !  
पानी पत्थर  
चाट रहा है गुमसुम !  
सहमा राही  
ताक रहा है गुमसुम !

17-11-1959

## न छुए आकाश मुझे

न छुए आकाश मुझे  
न छुए वातास,  
छुए तो बस छुए मुझे  
रूप का प्रश्वास,  
पौ फटे का हास।

21-11-1959

## असीम सौन्दर्य की एक लहर

असीम सौन्दर्य की एक लहर,  
नदी से नहीं—

समुद्र से नहीं—

देखते ही देखते  
उमड़ी तुम्हारे शरीर से,  
छापकर छा गयी  
फैल गयी मुझ पर!

21-11-1959

## इकला चाँद

इकला चाँद  
असंख्यों तारे,  
नील गगन के  
खुले किंवाड़े;  
कोई हमको  
कहीं पुकारे  
हम आएँगे  
बाँह पसारे ।

21-11-1959

## दूब सिहरी

दूब सिहरी  
और गिर ही गया मोती  
स्वप्न जैसा ।  
इस हवा को सह न पाया,  
दूब की सिहरन लिये मैं  
लौट आया ।

22-11-1959



## छाँह की छतुरी फटी

छाँह की छतुरी फटी  
आलोक बरसा।  
अब मिला जिसके लिए  
मैं नित्य तरसा।

22-11-1959

## अकथ्य को हमने कहा नहीं

अकथ्य को हमने कहा नहीं,  
असत्य को हमने सहा नहीं।  
कथ्य को हमने सँवारा  
तब कहा,  
सत्य को हमे दुलारा  
तब सहा।

22-11-1959

## आओ भी

आओ भी, चलें,  
फूल को छोड़कर  
गन्ध के साथ,  
आग की खोज में  
रात को जीतकर जियें!  
आओ भी, चलें,  
शब्द को छोड़कर  
अर्थ के साथ,  
मर्म की खोज में  
सिन्धु में डूबकर जियें!  
आओ भी, चलें,  
वेणु को छोड़कर  
नाद के साथ,  
गूँज की खोज में  
देश में गूँजकर जियें!

23-11-1959

## टुइयाँ थी एक चतुर बोल गयी

टुइयाँ थी एक चतुर बोल गयी  
दुर्दिन में छन्द-अर्थ खोल गयी

सागर पर एक तड़ित तैर गयी  
मिनटों में अन्धकार पैर गयी

आया था संकट घन मार गया  
फूलों की छड़ियों से हार गया

23-11-1959

## दर्द था एक

दर्द था एक  
जो तुमने दिया,  
हजार सुखों के बीच  
जो मैंने पिया,  
रात में तड़पा  
और दिन में जिया,  
न किसी ने जाना  
तुमने क्या किया।

23-11-1959

## दल-बँधा मधुकोष-गन्धी फूल

दल-बँधा मधुकोष-गन्धी फूल  
मन्दिर मौन का है,  
रूप, जिसकी अंजली से,  
काल की साँकल हटाकर खुल गया है ।  
रश्मियों का राग-रंजित  
रथ यहीं पर रुक गया है ।  
गन्ध पीने के लिए  
नभ भी यहाँ पर झुक गया है ।

30-11-1959

## ओस के संवेद्य मौनाकाश में हो

ओस के संवेद्य मौनाकाश में हो  
या सुगन्धों की सुखावह साँस में हो,  
हो न हो यह जिन्दगी मेरी  
                    कहीं अटकी हुई है।  
छोड़ता हूँ—छोड़ती मुझको नहीं  
                    तलवार मेरी।  
बह रही है धार मेरी  
                    उठ रही ललकार मेरी।

1-12-1959

## एक बड़ी-सी नीली चिड़िया

एक बड़ी-सी नीली चिड़िया  
पंख पसारे,  
उड़ने से मजबूर है,  
नील गगन से दूर है !  
गहरी नीली आँख बड़ी-सी,  
पलकें खोले,  
मुँदने से मजबूर है ।  
आँसू से भरपूर है ।

1-12-1959



## हम यहीं रहते हैं

हम यहीं रहते हैं  
न पूछो : कहाँ?  
मनस्वी आकाश  
के नीचे,  
नदियों  
पहाड़ों के बीच,  
दुधार नदियों के साथ,  
खेलते,  
कूदते,  
हँसते-गाते,  
जीते।  
कोई है  
जो हमारी  
बराबरी कर सके।

1-12-1959

## ठहर जाओ

ठहर जाओ  
यहीं क्षण भर,  
एक गहरी साँस लो—  
निःश्वास छोड़ो  
मौन खोये पत्थरों पर  
हाथ फेरो,  
आँख खोले  
भुरभुरा आकाश हेरो,  
होंठ से सुनसान चूमो।  
इस जगह पर वह मिली थी  
जो प्रकृति की उर्वशी थी।

8-12-1959

## चम्पई आकाश तुम हो

चम्पई आकाश तुम हो  
हम जिसे पाते नहीं  
बस देखते हैं;  
रेत में आधे गड़े  
आलोक में आधे खड़े।

20-12-1959

## न कुछ, तुम एक चित्र हो

न कुछ, तुम एक चित्र हो  
रंगो से उभर आये अंगों का  
जवान

जादुई

जागता

मन पर मेरे अंकित  
मेरे जीवन की परिक्रमा का  
अशान्त

अतृप्त

अनिवार्य

रंगीन विद्रोह।

14-1-1960

## न भूलेगी मुझे

न भूलेगी मुझे  
नितम्बिनी,  
स्रोतस्विनी,  
जलधार से भरी नदी—  
जिसने मुझे भेंटा,  
मैंने जिसे भेंटा,  
सूर्य ने घंटों हमें देखा।

25-2-1960

**यही कहूँगा—**

यही कहूँगा—  
क्षण-प्रतिक्षण मैं यही कहूँगा :  
जीत लिया सबको फूलों ने,  
सबके सिर पर फूल चढ़े हैं ।

28-2-1960

## अरबी घोड़े पर सवार

अरबी घोड़े पर सवार  
जैसे कोई राजकुमार  
नदी में डाल गया हो अपना यौवन  
और वह हो गयी हो निहाल  
ऐसा है उसका यौवन  
जो नगर में आज नाची  
और कुहकी-  
आँखों में भरे मदिरा  
और हाथ में लिए कटार !

26-1-1960

## छाँह छोड़कर चल दूँगा मैं

छाँह छोड़कर चल दूँगा मैं  
लेकिन जाते-जाते, पहले,  
तुम्हें फूल-फल दे ही दूँगा  
मैं तरु हूँ-धरती का बेटा।

10-11-1960



## पड़ गया है कनक-कामिनी नदी में

पड़ गया है कनक-कामिनी नदी में  
मधुर-मालिनी रोशनी का लुभावना जाल  
और अब फँस गयी है उसमें  
सरल-गामिनी मछलियाँ  
छोटे से छोटी,  
बड़ी से बड़ी।

मुक्ति की यह हर्ष-वाहिनी धारा  
मृत्यु की हो गयी है  
अन्ध-यामिनी कारा।

क्षुब्ध है यह समय का सन्तरी  
सिर पर चमकता धूमिल ध्रुवतारा।

25-9-1960

## कुछ लिखी-अलिखी कविताएँ



## आग और बर्फ की वसीयत

मैं हूँ

आग और बर्फ की वसीयत  
मौत जिसे पायेगी  
जीवन से लिखी।

1-2-1961

## मशाल का बेटा धुआँ

मशाल का बेटा धुआँ,  
गर्व से गगन में गया,  
शून्य में खोया  
कोई नहीं रोया।  
मशाल की बेटी आग  
यहीं धरती पर रही,  
चूल्हे में आयी  
नसों में समायी।

25-2-1960

## हम पात्र हैं

हम पात्र हैं किसी के  
रख दिये गये यहाँ—  
खाली,  
कभी कुछ भरने के लिए;  
कभी कुछ उँडेलने के लिए;  
इच्छा के विरुद्ध बने  
और बनकर रखे रहने के लिए  
न कुछ कहने के लिए :  
न कुछ सुनने के लिए :  
केवल काल के हाथ से टूटकर  
बिखरने के लिए।

30-9-1960

## आस्था का शिलालेख

मैं हूँ अनास्था पर लिखा  
आस्था का शिलालेख  
नितान्त मौन,  
किन्तु सार्थक और सजीव  
कर्म के कृतित्व की सूर्याभिमुखी अभिव्यक्ति;  
मृत्यु पर जीवन के जय की घोषणा।

6-1-1961

## बाँध अमल आलोक

बाँध अमल आलोक अलक से,  
मौन मूँद दृग-दोष पलक से,  
काल रहा तन तोड़ फलक से।

18-1-1961

## कैसे जिँ

कैसे जिँ कठिन है चक्कर  
निर्बल हम, बलीन है मक्कर  
तिलझन ताबड़तोड़ कटाकट  
हट्टी की लोहे से टक्कर।

18-1-1961

## आवरण

आवरण के भीतर है एक आवरण और  
भीतर के भीतर है एक आवरण और  
भीतर के भीतर के भीतर है  
एक आवरण और  
निर्विकार निरावरण दर्पण का,  
जिसमें सब कूदते समाये चले जाते हैं।

1-2-1961

## तुम मिलती हो

तुम मिलती हो  
हरे पेड़ को जैसे मिलती धूप,  
आँचल खोले,  
सहज  
स्वरूप।

8-4-1961

## शाम चल दी

शाम चल दी  
प्रकाश के साथ  
मौन छोड़कर पीछे गहरा,  
केन पर,  
ठिठका, ठहरा।

8-4-1961

## बादल ने मार दी बरछी

बादल ने मार दी  
बरछी  
गाँव को,  
और फिर चला गया;  
लेकिन कुछ हुआ नहीं;  
चमकी थी बिजली  
सावन की रात में।

14-1-1961

## भोगने दो मुझे

भोगने दो मुझे  
लय न पा सकी, विलाप-व्याकुल  
कविता की यातना ।

भोगने दो मुझे  
बलात् प्रताड़ित विकल बेबस  
विचार की यातना ।

भोगने दो मुझे  
होंठ से अटकी क्रान्तिकारी  
पुकार की यातना ।

भोगने दो मुझे  
अंधकार में जल रही मौन  
मशाल की यातना

भोगने दो मुझे  
आदमियों के बीच  
आदमियों की बनायी हुई यातना ।

20-10-1960



## रंग नहीं

रंग नहीं  
रथ दौड़ते हैं रंगीन फूलों के  
सांध्य गगन में।  
देखो-बस-देखो!

रंग नहीं  
ध्वज फहरते हैं रंगीन स्वप्नों के  
सांध्य गगन में।  
झूमो-बस-झूमो!

रंग नहीं  
नट नाचते हैं रंगीन छंदों के  
सांध्य गगन में।  
नाचो-बस-नाचो!

20-10-1960

## खिला है अग्निम प्रकाश

खिला है अग्निम प्रकाश  
संध्याकाश में;  
कमलवन की तरह नयनाभिराम,  
प्रवाल-पँखुरियों के सम्पुट खोले,  
क्षण पर क्षण  
बिम्बित-प्रतिबिम्बित होता,  
दिगम्बरी दिशाओं के दर्पण में।

19-10-1960

## वेतन

उड़ जाता है वेतन  
जैसे गंध कपूर।

13-6-1961

## सिसकती चिड़िया

अब भी है कोई चिड़िया जो सिसक रही है  
नील गगन के पंखों में  
नील सिन्धु के पानी में;  
मैं उस चिड़िया की सिसकन से सिहर रहा हूँ  
वह चिड़िया मानव का आकुल अमर हृदय है।

16-7-1961

## काल बँधा है

काल बँधा है  
दिव-देवालय  
के पाषाणी  
वृषभ-कण्ठ से;  
बधिर, अचंचल,  
घंटे जैसा  
मौन टँगा है  
आसमान से  
भू तक लटका;  
मैं अनबजा  
वही घंटा हूँ।

16-7-1961

## तड़पती केन

रवि के खरतर शर से मारी,  
क्षीण हुई तन-मन से हारी,  
केन हमारी तड़प रही है  
गरम रेत पर, जैसे बिजली  
बीच अधर में घन से छूटी  
तड़प रही है ।

16-7-1961

## हवा

हवा पहाड़ी झरने की झनकार हो गयी  
आयी मेरे पास मुझे स्वीकार हो गयी ।

16-7-1961

## चोली फटी ( एक )

चोली फटी सरस सरसों की  
नीचे गिरा फागुनी लहँगा,  
ऊपर उड़ी चुनरिया नीली,  
देखी हुई पहाड़ी विवसन  
आतप-तप्ता ।

13-10-1961

## रंग-रोर

न यह याद रहता है मुझे  
न वह;  
बस याद रहता है मुझे  
रंग रोर :  
फैलता फूलता फलता : अछोर;  
डूबता हूँ जिसमें मैं  
और डूबती हो तुम :  
एक दूसरे को अंक में समोये  
भाव से विभोर।

21-10-1961

## सिंह अयाली नाज

हल चलते हैं फिर खेतों में  
फटती है फिर काली मिट्टी  
बोते हैं फिर बिया किसान  
कल के जीवन के वरदान;  
फिर उपजेगा उन्नत-मस्तक सिंह अयाली नाज  
फिर गरजेगी कष्ट-विदारक धरती की आवाज।

23-7-1961

## गींज गये कपड़ों सा

गींज गये कपड़ों-सा उतारा हुआ अम्बर है,  
मैली हुई मौन शाम फैली है  
अनकही बातों की,  
और हवा डूब गयी नावों के  
पाल लिये चलती है।  
नाटकीय रंगों का रंगमंच सूना है  
न ही कोई नर्तक है,  
न ही कोई वादक है,  
न ही कोई गायक है;  
हर्ष की हिलोरों को  
पाँव से दबाये खड़ा सैनिक है।  
काई मढ़े पानी में सोयी कहीं शोभा है,  
चंचला अचंचल है-चारों ओर-  
केश खोले चिन्ता है।  
धुएँ की अवस्था में देश-काल धुँधला है  
मेरा मन ऐसी शाम देखकर सिहरता है,  
रात जाने कैसी हो, मेरा मन डरता है।

31-7-1961

## आओ न

आओ न,  
गले मिलने;  
फूल आये कनेर के तले  
सघन छाँह में  
खिलने।

18-1-1961

## हम जियें न जियें दोस्त

हम जियें न जियें दोस्त  
तुम जियो एक नवजवान की तरह,  
खेत में झूम रहे धान की तरह,  
मौत को मार रहे बान की तरह।  
हम जियें न जिये दोस्त  
तुम जियो अजेय इंसान की तरह  
मरण के इस रण में अमरण  
आकर्ण तनी  
कमान की तरह।

9-8-1961

## वह कवि था

वह कवि था, कवियों में रवि था,  
मन से पंकज, तन से पवि था,  
वह अपने युग का युगपति था,  
गति के पार गयी वह गति था,  
वह मानव का मानी स्वर था,  
कालजयी वह धार प्रखर था,  
वह जन के जीवन का दल था,  
वह आलोकित नेह नवल था,  
वह न रहा युग मौन हो गया  
वह न रहा छवि गान सो गया  
अब किरणों की माल म्लान है  
खण्डित फूलों की कमान है ।  
यह भी क्या कटु विधान है  
पा न सका कवि मान पान है ।  
दुर्मुख अन्धों का शासन है  
कनबहरों का सिंहासन है ।

19-10-1961

## ऊपर ऊपर

ऊपर ऊपर

कली कली जब  
काल छली चुन लेगा  
तब इस भू पर  
मूल मध्य से  
वंश कली का फिर उपजेगा,  
दल के दल केशर-पराग भर,  
मुख-रस से भू-रुज-विराग हर,  
गंध-दानकर प्रवहमान को  
रूप-दानकर नव विहान को  
काल कली के वृन्त-वृन्त पर  
सुमन सहर्ष सदल विकसेगा।

10-11-1961

## तन में बसी साँस

तन में बसी साँस में बह लो  
तप में तपी धूप में दह लो  
गह लो सुख दुख में भी रह लो  
अपनी व्यथा आप से कह लो।

1961



## पलाश

उन्नत पेड़ पलाश के  
ढाल लिये रण में खड़े,  
सम्मुख लड़ते सूर्य से  
बाँह बली ऊपर किये  
दुर्दिन में रहकर हरे,  
छाँह घनी भू पर किये।

23-11-1961

## हँस रहा है उधर

हँस रहा है उधर  
धूप में खड़ा पूरा पहाड़  
खोलकर मोटे बड़े होंठ।  
और चट्टानी जबड़े।  
रो रहा है इधर  
शोक में पड़ा जन-समुदाय  
काटकर कामकाजी हाथ  
तोड़कर छाती तगड़ी।

10-9-1962

## आतप-तपी सुमेरु-शरीरा

आतप-तपी सुमेरु-शरीरा,  
नदी-नाद-नद-वाद-वादिनी  
सिंधु-गँभीरा,  
मूर्ति-पूर्ति की,  
त्याग-तोष की तीरा,  
सत्य सँवारी  
धरा हमारी  
विदा-वन्दना-सहित अर्चना  
रवि को देकर  
अन्तिम अरुणा की कर-कम्पित  
करुणा लेकर  
धावित आते अंधकार पर  
जय पाने को सजग खड़ी है।

8-1-1962

## नूतन का आलोक

नूतन का आलोक  
पुरातन की बाँहों में नहीं बँधेगा,  
यह अभिनव आलोक  
सभासद अथवा मंत्री  
उस संसद का नहीं बनेगा :  
जिस संसद का  
नाम काम गुण गौरव-गायन  
पतझर को विस्तार दिये है  
जिस संसद की दृष्टि भ्रष्ट है,  
सृष्टि कष्ट है,  
जिस संसद को जन-मन-दोहन पुष्ट किये है।

8-1-1962

## धूप में गड़ा धन

धूप में गड़ा धन कौन पायेगा?  
धनी? चोर? उचक्का?  
नहीं!  
वह पायेगा खेतिहर किसान  
जो सबको बाँट देगा।

25-2-1960

## अविराम बज रही है

अविराम बज रही है ब्राजन स्वरों से  
सघोष, काँसे की सरोष घण्टियाँ  
अविराम हताहत हो रहा है तमांध  
अमोघ ओजस्वी स्वरों से हारता।

## न टूटो तुम

न टूटो तुम  
बस झुको यों  
कि चूम लो मिट्टी  
और फिर उठो।

2-3-1961

## न बुलाओ तुम मुझे

न बुलाओ तुम मुझे इस समय अपने पास  
खोदना है अभी मुझे  
आसपास उग आयी बेकार विचारों की घास,  
तोड़ना है मुझे अभी  
भाव की भूमि की कुण्ठा के बाँस,  
जोड़ना है मुझे अभी  
टूट चले जीवन की एक एक साँस!  
न बुलाओ तुम मुझे इस समय अपने पास।

26-7-1961

## दिन झर गया

दिन झर गया  
जैसे फूल,  
संध्या समय  
आकाश के  
श्याम तरु से  
धरातल पर,  
न रही गन्ध,  
न रही छटा,  
आयी रात  
जैसे घटा  
उमड़ आयी  
बरसात की,  
खुली कबरी,  
अलक छटे,  
कामिनी के  
ढँके कुच के  
कनक-कलसे  
मेरु भू के,  
यह त्रियामा  
त्रिया तम की,  
वासना की  
अंधवामा-  
मुझे अपने  
भरे भुज में  
कसे उर से  
विवश-व्याकुल  
छल रही है।

2-1-1962

## हमने जितनी बार पुकारा

हमने जितनी बार पुकारा  
दीवारों पर पाहन मारा  
हिला न डोला मौन तुम्हारा  
टूटा केवल दुर्ग हमारा।

5-1-1962

## रची उषा ने ऋचा-दिवा की

रची उषा ने ऋचा दिवा की  
निशा सिरानी;  
सुख के आमुख खिले कमल-मुख,  
पुलके प्रानी,  
रूप अनूप धूप के धन के  
खिले मुकुल से,  
महिमा हुई मही की गोचर,  
रज की रोचक;  
भूचर के स्वर, खेचर के पर  
भास्वर हुलसे;  
जल में जगी ज्योति की रम्भा-  
मल की मोचक।

12-1-1961

## क्षण के संरक्षण के सनकी

क्षण के संरक्षण के सनकी  
नहीं देखते आगे पीछे  
रहते हैं क्षण की छतुरी के नीचे  
कण का जीवन जी के  
गण के रण से आँखें मीचे।

14-1-1962

## याद?

याद?

है आवाज  
पथ के पेड़ की,  
राहगीरों के लिए  
जो गये

लौटे नहीं  
इस राह से!

वह

सुबह की चाँदनी है  
ओस से भीगी हुई  
धूप का दर्पण लिये  
ओट में गूँगी खड़ी।

वह

नदी के नील जल की वासना है  
जो कगारों को  
डिगाये जा रही है।

26-1-1962

## यह ठगौरी ठाठ

यह ठगौरी ठाठ

क्षपणक बँधे ऋण के घाट  
देखकर गणराज का यह साज  
आ रही है लाज।

19-2-1962

## मेरे मन की नदी

मेरे मन की नदी

सदी के बृहत् सूर्य से चमक रही है  
मेरे पौरुष का यह पानी दृढ़ पहाड़ से टकराता है  
टूट-टूट जाता है फिर भी बूँद-बूँद से घहराता है  
नृत्य-नाद की नटी तरंगों के छन्दों की  
जय का ज्वार भरे गाती है कलहंसों से।

4-9-1962

## देर हो गयी है दिवाकर को

देर हो गयी है दिवाकर को गये अदृश्य में  
विवर्ण हो गया है सवर्ण तट पर खड़ा  
पूर्व का ऐरावत  
निकट आ ही गया है वरौनियों से बेधता  
विकट अन्धकार  
खुलकर फैल ही रहा है अब  
सविस्तार  
श्याम केश-भार,  
चकित कर रहा है अब भी  
जल में जीवित  
डूब गये सूरज का  
अपराजित प्रकाश।



## वायु चली

वायु चली अविजेय सैन्य की  
हलचल दौड़ी,  
नीड़ों से निकले प्रभात के जागे पंछी,  
पंख पसारे फैल गयी ललकार लहर की,  
धुआँ नहीं यह जमा हुआ  
जीवन पिघला है दिशा-दिशा में,  
फन काढ़े फुफकार-क्रूर-संहार  
शिलाओं पर उमड़ा है,  
नत होंगे ही अब अवनत  
प्रलयंकर दानव,  
हत होंगे ही अब अनहच  
प्रलयंकर दानव,  
आग-राग-रंजित स्वदेश का  
महावीर का रक्तवेश है;  
उत्तर के संकट से लड़कर  
जय पाने को प्राण शेष है।  
30-10-1962

## सहज खोले

सहज खोले अतीन्द्रिय सुगन्ध के केश  
टिमकते प्रकाश का पाल ताने प्रकृति  
चलती चली जा रही है विस्मरण में  
बही हो जैसे किसी की कोई नाव।  
31-10-1962

## अन्धकार में खड़े हैं

अन्धकार में खड़े हैं  
प्रकाश के प्रौढ़ स्तम्भ  
एक नहीं, हजार  
इस पार—उस पार  
कुएँ के मौन में डूबे स्तब्ध;  
भूल में भूली नदी,  
हंस की चोंच में दबी  
आकाश में चली जा रही है उड़ी  
न जाने कहाँ—न जाने कहाँ,  
रुई ओटती है दुनिया  
स्वप्न देखती है झुनिया।

31-10-1962

## सिन्धुग्राही मौन

सिन्धुग्राही मौन धीरज की बनी  
दृढ़ मूर्तियों का  
काल—अविजित शिल्प—संवेदन मुखर है,  
सुघड़—अंगी दीप्तियों के  
मिलन—चुम्बन का प्रहर्षण  
कमल—वलयित भ्रमर—गुंजित  
हृदयपुर में आज भी है।

31-10-1962

## घर के बाहर खड़ी नीम

घर के बाहर खड़ी नीम की हरियाली पर  
बैठे कौए आकर यहाँ शाम से पहले  
एक साथ ही काँव-काँव करते हैं कर्कश  
शान्ति भंग होती है उनके

कोलाहल से

वातावरण फटा रहता है जोर-जबर से  
और नगर के अधिकाधिक आवारा गदहे  
गला फाड़कर फेंक रहे हैं बम के गोले  
आबादी घायल होती है तन की, मन की  
अस्ताचल में मर जाता है कवि का सूरज;  
मृत सन्नाटा छा जाता है अंधकार का।  
इस मरने में भी हँसना पड़ता है मुझको  
कर्म आदमी का करना पड़ता है मुझको।

12-11-1962

## हरी घास का बल्लम

हरी घास का बल्लम  
गड़ा भूमि पर  
सजग खड़ा है  
छह अंगुल से नहीं बड़ा है  
मन होता है  
मैं उखाड़ कर इसे मार दूँ  
कुण्ठा को गढ़ में पछाड़ दूँ  
जहाँ गड़े हैं भूले मुरदे  
वहाँ गाड़ दूँ

14-11-1962

## जल रहा है

जल रहा है  
जवान होकर गुलाब,  
खोलकर होंठे :  
जैसे आग  
गा रही है फाग।  
4-11-1962

## चिलम पी रहा है

चिलम पी रहा है  
बूढ़ा हो गया कुँआ  
नयी आयी धूप  
हो गयी है धुँआ।  
4-11-1962

## जलाशय

जलाशय के  
सौन्दर्य की बन्द हथेलियाँ  
आज जब  
मृणाल पर खुर्लीं  
सूर्य ने  
अलियों ने  
तुमने  
उन्हें चूमा  
मैंने  
तुम्हें चूमा  
1962

## तरल कोर

संतत अपने तरल कोर के संस्पर्शों से  
काट रही है दृढ़ कगार को जल की धारा।  
साँसें लेता हुआ समीरण प्रश्वासों से  
तोड़ रहा है कण-कण का संसर्ग सहारा।  
फूले खेतों से फिर भी फूली है छाती,  
सरसों को उसने, सरसों ने उसे सँवारा।  
देख रहा हूँ उसे देखकर मैं अपने को,  
भूल रहा हूँ अन्तकाल का मैं अँधियारा।

1957

## आँख खुली

आँख खुली  
कर उठा  
करेजा कड़का।

धूल झाड़कर  
सोता मानव  
फड़का।

रात ढली  
दिन हुआ  
उजेला दौड़ा।

ताबड़तोड़  
चला, बज उठा  
हथौड़ा।

## छिपी भी

छिपी भी  
न छिपी रह सकी हो तुम,  
भावों में अपने  
खुल गयी हो तुम,  
जैसे खुल गयी आँख  
सजीव स्वप्न से भरी  
चाँदनी दर्पण में  
कोई देखे, या न देखे,

मैं देखता हूँ तुम्हें ।  
मौन भी  
न मौन रह सकी हो तुम  
वसन्त में अपने  
मुखर हो गयी हो तुम  
जैसे मुखर शंख-से बजते रंग  
फूल की मौन पँखुरियों से,  
कोई सुने या न सुने,  
मैं सुनता हूँ तुम्हें ।

20-10-1960

## धृष्ट अंधकार

घण्टियों की आवाज से घायल  
कराहता,  
आह भरता  
धृष्ट अंधकार  
बेघरबार  
नापता डगों से वार-पार  
ठहर गया है  
संसार के ऊपर  
(जैसे शोक का अशुभ समाचार)

## जैसे कोई सितरिया

जैसे कोई सितरिया द्रुत में सितार को बजाये,  
लय में पहुँचकर वह स्वयं लय हो जाये,  
फिर न वह सितार को बजाए—  
चलता हाथ ही बजाये,  
और वह संगीत – झंकृत संगीत  
तात्त्विक संगीत हो जाये,  
केवल आनन्द ही आनन्द लहरे और लहराये,  
केवल शरीर ही उसका  
सितार से टिका रह जाये,  
ओ मेरे संसार!  
मैं यही तुमसे पाऊँ  
जब तक मैं जियूँ, तुम्हें बजाऊँ  
न मैं रुकूँ न कोई रोक पाये  
आयु मैं अपनी इस तरह बिताऊँ।  
20-10-1960

## नदी से दूर

नदी से दूर एक सिन्धु है समतल  
सिन्धु से दूर एक अन्य प्रेत है नभ का,  
हे भगवान, मेरी आँख के रोग को सहारा दो  
कहीं ऐसा न हो कि असीम दिक् और प्रलम्ब पुरातन  
मेरा हृदय निचोड़ लें  
और इस भयंकर भूमि पर  
मेरे छोटे शंख को  
बड़ी हवा सस्वर मार डाले।

अनूदित

## लुढ़कता रहा हूँ मैं

लुढ़कता रहा हूँ मैं अन्दर आकाश की सलवटों में  
मार्ग का तल था एक स्वप्न के समीप  
तो भी आसमान के चौड़े मुख से  
मैंने खरोंच ली अपने आँखें बाहर  
देखने के लिए  
वाष्प के मृदुल उरोजों के पार  
और मैंने सुन लिये बिगुल बजते  
भौतिक स्वरो के।

अनूदित



## मैंने खोला

मैंने खोला बन्द कोठरी के किवाड़ का पल्ला,  
बरसों बाद, सुनी मैंने जड़ लकड़ी की चर्-मर्  
सोचा था मैंने  
कोई निकलेगा महान वहाँ भीतर से  
जिसे देखकर प्रमुदित हो जाऊँगा मैं  
किन्तु है मुझे खेद  
कि वह निकला एक बौना  
मेरी मुखाकृति का  
और मैं लजा गया अपने से।

1-11-1960

## नहीं आया जहाँ कोई

नहीं आया जहाँ कोई नृत्य करने,  
वहाँ आओ काल की गहराइयों में  
मुक्त हो कर प्यार करने।  
नहीं आया जहाँ कोई दीप धरने  
वहाँ आओ मौन तम की घाटियों में  
ज्योति की झंकार भरने।

23-11-1960

## दिन है कि

दिन है कि  
हंस हलाहल पर  
मंद-मधुर तिर रहा है  
दिन है कि  
चरने गयी गाय का  
सफेद बछड़ा  
माँ की प्रतीक्षा में बैठा है।

9-1-1961

## देर लाग दिये हैं हमने

देर लगा दिये हैं हमने  
पुलों के-  
पहियों के  
अपनी सदी के उस पार जाने के लिए  
लेकिन पुल टूटे  
पहिये टूटे हैं।

26-1-1961

## बजते उन्हीं के अब नगाड़े हैं

बजते उन्हीं के अब नगाड़े हैं  
पढ़ते जो मरण के पहाड़े हैं  
अशरण के शरण के अखाड़े हैं  
संकट को मार-मार माँड़े हैं  
केतु वही कीरत का गाड़े हैं।

24-7-1961

## चोली फटी ( दो )

चोली फटी सरस सरसों की  
लहँगा गिरा फागुनी नीचे  
चूनर उड़ी अकासी नीली  
नंग हुई पहाड़ी देखो ।

30-10-1960

## पेड़ और हम

पेड़ अमावस के अंधकार में लोप  
जमीन पर खड़े जरूर हैं  
जैसे हम शोक के समुद्र में डूबे  
अतल में पड़े मजबूर हैं ।

30-10-1959

# विपर्यस्त दिशाएँ

## चक्र चल रहा है

चक्र चल रहा है वेग से अत्यधिक  
प्रमाद से कुचल दिये गये हैं पथिक  
दुखान्त के रथ का सारथी है वधिक।

## आग नाव में भरकर सूरज

आग नाव में भरकर सूरज चला गया है,  
आसमान के गुम्बद को जाला जकड़े है  
पाँवों के नीचे धूमिल धरती उदास है।

30-10-1962

## धूप पिये पानी लेटा है

धूप पिये पानी लेटा है सीना खोले  
नौजवान बेटा है युग के श्रमजीवी का।

30-10-1962

## प्राप्य से परे

प्राप्य से परे अप्राप्य की ओर  
चला जा रहा है मनुष्य  
समाधि में नहीं—  
अज्ञान के ज्ञान में समाने  
संजीवन स्तरों को पाने  
भले ही मनुष्य हो मनुष्य का घातक  
राष्ट्र ही राष्ट्र के अनिष्ट का संस्थापक  
और भूमि हो स्वयं से भयभीत  
चाहे सर्वत्र प्रसारित हो  
अनरीत

29-3-1963

## पड़ने को पड़ गयी है

पड़ने को पड़ गयी है  
लाल पर श्याम की सुकेशी छाया  
उतरने को उतर गया है जलती मशाल पर  
आषाढ़ का उन्मादी मेघ,  
घिरने को घिर गया है सदेह स्वप्न के  
पृष्ठ पर – बाहुओं पर अंधकार,  
फिर भी लाल है लाल अब भी, श्याम से अविजित  
मशाल है मशाल, मेघ से अविजित  
स्वप्न है स्वप्न, अंधकार से अविजित

24-7-1963

## तरंगित सर्प

अथाह का नील  
अब हो गया है कुपित  
अशान्त के अस्तित्व के आक्रोश से व्यथित  
कि तैरने लगे हैं हवा में तरंगित सर्प

28-3-1963

## तुम्हें पाने के लिए

सार्वजनिक भीड़ में भी  
विभाजित हूँ मैं  
तुम्हें पाने के लिए,  
अविभाजित एकाकीपन में  
बह रही धारा को  
बाँध पाने के लिए।

10-10-1963

## तुम मेरे लिए नहीं हो

तुम मेरे लिए नहीं हो—न हो सकती हो  
कि मैं अँगुलियों से हवाएँ काटता रहता हूँ  
खुशानसीब हैं वह उड़ते चले जा रहे पखेरुओं के जोड़े  
मेरी दिशा से ठीक विपरीत जिनकी दिशाएँ हैं।

10-10-1963

## कोई है कि देखे

कोई है कि देखे  
मेरा मनुष्य पत्थर हो गया है  
बहार के दिनों में

10-10-1963

## सलीब

मुरदों की जमीन पर गड़े हैं सलीब  
कि उन्हें उखाड़ रही हैं हवाएँ।

10-10-1963

## ऐसा भी हुआ है कभी

ऐसा भी हुआ है कभी  
कि सूर्य मरा हुआ पैदा हुआ है सवेरे  
और आदमियों ने फिर भी  
अंधकार को ललकारा है  
कि वह भाग गया है  
दुम दबाये हुए कुत्ते की तरह

17-10-1963

## शमशेर मेरा दोस्त

( एक )

शमशेर-मेरा दोस्त !  
चलता चला जा रहा है अकेला  
कंधे पर लिए नदी,  
मूँड़ पर धरे नाव !

15-10-1963

( दो )

वहाँ उस आईने में खड़ा है मेरा दोस्त-शमशेर !  
उम्र-कैद का अकेला अपराधी  
बाहर न निकलने के लिए दृढ़प्रतिज्ञ !

15-10-1963

## आश्चर्य है

आश्चर्य है कि वह है-  
ढहा नहीं;  
सत्य की समाधि पर  
अब भी  
अजेय खड़ा है।

19-10-1963



## अजीब बात है

अजीब बात है कि कुत्ते उस पर भूँकते हैं  
और आदमी उस पर थूकते हैं  
और एक ही वह  
कि उसी रास्ते चलता जला जा रहा है बेखबर।

19-10-1963

## सत्य और असत्य

सत्य कहीं है—कहीं नहीं है  
असत्य  
सब कहीं हैं—  
घर हो—या बाहर  
संसद या अदालत!

19-10-1963

## न आदमी है—

न आदमी है—  
न आदमी की छाया  
उसको मैंने आदमियों के विरोध में खड़ा पाया  
न वह पुलिस की पकड़ में आया  
न वह न्याय की जकड़ में आया

20-10-1963

## उसे घमंड है कि....

उसे घमंड है कि वह नेक औरत है  
मुझे अफसोस है  
उसकी इस नेक नादानी पर।

30-10-1963

## उसका न्याय

उसका न्याय सत्य पर आधारित हुआ करता है  
लेकिन असत्य हँसता है :  
कि न्याय सत्य को नहीं पकड़ सका।

30-10-1963

## न्याय बाँटती है....

न्याय बाँटती है काठ की कठोर कुरसी  
पाने वाला असन्तुष्ट—  
न पाने वाला असन्तुष्ट!

30-10-1963

## हम हो गये हैं बौने

हम हो गये हैं बौने  
और कीमतेँ हो गयी हैं सुरसा  
वस्तुएँ हो गयी हैं  
पहुँच से परे

10-12-1963

## एक ओर....

एक ओर बनता ही चला जा रहा है  
निर्माण का हिन्दुस्तान  
दूसरी ओर गिरता ही चला जा रहा है  
ईमान का हिन्दुस्तान

12-12-1963

## कंठ से नहीं

कंठ से नहीं—  
अब पाँव से निकलता है संगीत—  
हाथ से उमड़ता है संगीत—  
अवश्यम्भावी है  
नाश पर निर्माण की जीत!

14-12-1963

## ठप्प कर दिया गया है

ठप्प कर दिया गया है अब  
बच्चों का प्रजनन,  
जन्म के बाद का जीना हराम हो गया है

12-12-1963

## अब तक सुबह नहीं हुई है

अब तक सुबह नहीं हुई है मेरी घड़ी में  
लेकिन सूर्य चढ़ गया है सिर पर  
नेता की घड़ी में।

11-12-1963

## सड़कें

अब यह जो बन रही हैं सड़कें यहाँ-वहाँ  
बनती नहीं कि बिगड़ जाती है जहाँ-तहाँ

11-12-1963

## अब इंसान को....

अब इंसान को मार कर ले गया है हैवान  
बेकार हो गये हैं  
उसके कोट पतलून  
ज्ञान और गुमान के  
शिरस्त्राण ।

13-12-1963

## स्वर्ग

किसी ने कहा : स्वर्ग यहीं है ।  
मैंने कहा : हाँ—  
क्योंकि आदमी मर चुका है  
और अब स्वर्ग यहीं है ।

21-3-1964

## गोबर-गनेश और महेश

मान पाते हैं गोबर-गनेश  
गौरव नहीं पाते हैं महेश

21-3-1964

## डूबती आँखों से

डूबती आँखों से बह रहा है पानी—  
निराधार पानी  
कोई देवता है विकल  
जो भीतर रो रहा है  
आदमी को देखकर मरणासन्न....

15-3-1964

## वर्तमान

अतीत की संतान है वर्तमान  
भविष्य का पिता है वर्तमान

14-12-1963

## मैं जिऊँगा

मैं जिऊँगा  
कल भी, परसों भी,  
और भी,  
बरसों भी,  
लेकिन अब भूमि में गड़कर नहीं,  
पाँव से दबकर नहीं,  
चेतक की टाप रखकर,  
डटकर लड़कर,  
चाँद के सिर पर चढ़कर!

15-3-1964

## मैंने कुछ पा लिया है

मैंने कुछ पा लिया है तुमसे  
जो मान और गौरव से बड़ा है

## दयालु हो गया है दीन

दयालु हो गया है दीन  
दान देते-देते,  
दीन हो गया है क्षीण  
दान लेते-लेते,  
असह्य है यह व्यवस्था  
दयालु और दीन की मर्म-कथा

10-4-1964

## मित्र

मित्र नाम है सूर्य का  
लेकिन तुम कोयला हो मेरे मित्र!  
वर्तमान की जठराग्नि में जलने के लिए

24-4-1964

# गोद में बह रही नदी

## टूटी हिम की टेक

टूटी हिम की टेक  
हिंडोले वन के डोले,  
जागे जोगी शैल  
मनोभव लोचन खोले।  
लोल हुई कल्लोल कामिनी कूल सुहाये  
गूँजे छवि के छंद क्षमा के ऋतुपति आये।

30-7-1962

## तुम्हारे जन्म-दिन पर

निकल आया है  
मेरी खामोश निगाहों से  
बचपन की हँसी का फौवारा  
तुम्हारे जन्म-दिन पर  
तुम्हें देने के लिए।

24-12-1961



## तुम पड़ी हो शान्त

तुम पड़ी हो शान्त सम्मुख  
स्वप्नदेही दीप्त यमुना  
बाँसुरी का गीत जैसे पाँखुरी पर  
पौ फटे की चेतना जैसे क्षितिज पर  
मैं तुम्हें अवलोकता हूँ।

21-9-1962

## तुम आ गयी हो

तुम आ गयी हो मेरे अस्तित्व में  
अपने अस्तित्व से निकलकर  
भरपूर बढ़ रहे अपने व्यक्तित्व के साथ  
जहाँ व्याप्त हूँ मैं  
वहाँ व्याप्त होने के लिए  
निरभ्र नीलिमा के नीचे  
पृथ्वी के साथ प्रदक्षिणा करने के लिए  
त्रिकाल के साथ  
जप और जाप करने के लिए  
दृश्य और अदृश्य में  
श्रव्य और अश्रव्य में  
ज्ञेय और अज्ञेय होकर सर्वत्र विद्यमान रहने के लिए।

22-3-1963

## लाल हो गया है

लाल हो गया है, और भी अधिक लाल  
षोडशी के सलज्ज स्वभाव से  
खुलते देखकर खिलते अंगों का दुराव।

27-4-1963

## चली गयी है कोई श्यामा

चली गयी है कोई श्यामा,  
आँख बचाकर, नदी नहाकर  
काँप रहा है अब तक व्याकुल  
विकल नील जल।

31-10-1962

## उसे देखना

उसे देखना  
न जाने किस ज्वार में बह जाने के समान है  
उसे भेंटना  
न जाने किस छंद में कस जाने के समान है  
उसे चूमना  
न जाने किस फूल से डँस जाने के समान है

22-4-1963

## सब कुछ प्राप्य है उसे

सब कुछ प्राप्य है उसे  
जो अप्राप्य है तुम्हें  
फिर भी वह दरिद्र है  
मनुष्यता के अभाव में  
जो तुम्हारे पास अकूत है

24-4-1964

## दूध का धोया

बड़ा दूध का धोया है वह  
कि उसे गालियाँ देती हैं दीवालें  
सड़क के किनारे खड़ी।

24-4-1964

## बहुत दिन हो गये हैं—

बहुत दिन हो गये हैं तुम्हें दर्पण को देखे  
न आओगी क्या अब  
उसमें सदेह समाने।  
तुम्हारी प्रतीक्षा में वह  
दीवार से वहीं टिका खड़ा है।

24-4-1964

## ऐश्वर्य की प्रदर्शनी

देख ली मैंने उसके ऐश्वर्य की प्रदर्शनी  
कि वह फीकी है  
अबोध शिशु की हँसी के सामने

24-4-1964

## पहाड़ और नदी

मैं पहाड़ हूँ  
और तुम  
मेरी गोद में बह रही नदी हो

24-4-1964

## अनर्थ हो गया है

अनर्थ हो गया है अर्थ की अभ्यर्थना में  
मनुष्य खो गया है मनुष्य की जल्पना में

26-4-1964

## उजाले में जाला

जाला लग गया है उजाले में :  
अतीत के चित्र देखते-देखते।

24-4-1964

## विकट है यह

विकट है यह सघन अंधकार का झुरमुट  
कि मैं चला आऊँगा फिर भी  
तुम्हारी पुकार के बने पथ से  
तुमसे मिलने

नदी से कहकर :  
कि वह बहे, जहाँ बहती है  
दिये से कहकर  
कि वह जले, जहाँ जलता है  
फूल से कहकर  
कि वह खिले, जहाँ खिलता है

28-4-1964

## न आया वह

न आया वह  
जिसे आना था मेरे पास  
फूल का गुलदस्ता भेंट का लिए  
खोल दिया था जिसके अस्तित्व के लिए  
मैंने अपना अस्तित्व

24-4-1964

## पुकार रहे हो क्या तुम

पुकार रहे हो क्या तुम  
प्रतीक्षा में वक्ष का द्वार खोले  
बाँसुरी की गूँज पर वहाँ आने के लिए?

28-4-1964

## साठगाँठ

आलोक की हो गयी है  
अंधकार से साठगाँठ  
कौन है कि अब अंधकार का उद्घाटन करे?

30-4-1964

## दर्पण में खड़ी हो तुम

दर्पण में खड़ी हो तुम  
वसन्तोत्सव की मुद्रा में  
फेंककर पीछे  
शीश से उतरकर नीचे जाता अंधकार  
देखकर मुझे हो रहा है तुमसे प्यार।

6-5-1964

## महाकवि रवीन्द्रनाथ के प्रति

कवि! वह कविता जिसे छोड़कर  
चले गये तुम, अब वह सरिता  
काट रही है प्रान्त-प्रान्त की  
दुर्दम कुण्ठा-जड़ मति-कारा  
मुक्त देश के नवोन्मेष के  
जनमानस की होकर धारा।

काल जहाँ तक प्रवहमान है  
और जहाँ तक दिक्-प्रमान है  
गये जहाँ तक वाल्मीकि हैं  
गये जहाँ तक कालिदास हैं  
वहाँ-दूर तक प्रवहमान है  
आँसू-आह-गीत की धारा  
तुमने जिसको आयुदान दी  
तुमने जिसका रूप सँवारा।  
आज तुम्हारा जन्म-दिवस है  
कवि, यह भारत चिरकृतज्ञ है।

8-5-1961

## खजुराहो के मन्दिर

चंदेलों की कला-प्रेम की देन देवताओं के मन्दिर  
बने हुए अब भी अनिंद्य जो खड़े हुए हैं खजुराहो में,  
याद दिलाते हैं हमको उस गये समय की  
जब पुरुषों ने उमड़-उमड़कर-  
रोमांचित होकर समुद्र-सा,  
कुच-कटाक्ष वैभव-विलास की  
कला-केलि की कामिनियों को  
बाहु-पाश में बाँध लिया था,  
और भोग-संभोग-सुरा का सरस पानकर,  
देश-काल को, जरा-मरण को भुला दिया था।

चले गये वे कामकण्ठ-आभरण पुरुष-जन;  
चली गयीं वे रूप-दीप-दीपित-बालाएँ;  
लोप हुईं वे मदन-महोत्सव की लीलाएँ;  
शेष नहीं रह गयीं हृदय की वे स्वर-ध्वनियाँ!

किन्तु मूर्तियाँ पुरुष जनों की  
और मूर्तियाँ कामिनियों की  
ज्यों की त्यों निस्पन्द खड़ी हैं उसी तरह से  
देव-मन्दिरों की दीवारों पर विलास के हाव-भाव से।



काल नहीं कर सका उन्हें खण्डित कृपाण से,  
किन्तु किसी दुर्धर मनुष्य ने  
गदा मारकर कहीं-कहीं पर तनिक-तनिक-सा तोड़ दिया है;  
और आज तक इसीलिये वे  
उसे कोसती हैं क्षण-प्रतिक्षण।

नर हैं तो आजानु-बाहु उन्नत ललाट-  
रागानुराग-रंजित शरीर हैं,  
अधर-पान, कुच-ग्रहण,  
और आलिंगन में आसक्त लीन हैं।

तिय हैं तो आकुलित केश-पट-नटी-वेश,  
कामातुर-मद विह्वल-अधीर हैं,  
सदियों से पुरुषों की जाँघों पर बैठी करती विहार हैं।

इन्हें नहीं संकोच-शील है;  
यह मनोज के मनो लोक के नर-नारी हैं,  
आदि काल से इसी मोद के अधिकारी हैं;  
चाहे हम-तुम कहें इन्हें, ये व्यभिचारी हैं!

13-4-1957

વેન્કટરનાથ ઊપયાલ  
અને  
રચના-સંસાર

